

قدس سرہ

# حضرت مجدد الف ثانی

ڈاکٹر اور

محمد اقبال مرحوم



پروفیسر ڈاکٹر محمد مسعود احمد ایم اے، پی ایچ ڈی

اسلامی کتب خانہ

اقبال روڈ سیالکوٹ

حضرت مجدد الف ثانی

اور

ڈاکٹر محمد اقبال

پروفیسر ڈاکٹر محمد مسعود احمد

اسلامی کتب خانہ، اقبال روڈ، سیالکوٹ

پاکستان

کتاب \_\_\_\_\_ حضرت مجدد الف ثانی اور ڈاکٹر محمد اقبال  
 مؤلف \_\_\_\_\_ پروفیسر ڈاکٹر محمد مسعود احمد  
 کاتب \_\_\_\_\_ عنایت بیگ، جمیل مرزا،  
 ناشر \_\_\_\_\_ مولانا محمد اشرف مجددی  
 مطبع \_\_\_\_\_  
 اشاعت \_\_\_\_\_ دوم  
 طباعت \_\_\_\_\_  
 تعداد \_\_\_\_\_ ایک ہزار (۱۰۰۰)  
 قیمت \_\_\_\_\_ روپے

ملنے کے پتے :

اسلامی کتب خانہ، اقبال روڈ، سیالکوٹ  
 مکتبہ نعمانیہ، اقبال روڈ، سیالکوٹ

# سیرتِ اقبال

# انتساب

مفتی اعظم ہند حضرت شاہ محمد مظہر اللہ قدس سرہ العزیز  
 کے نام نامی جن کے فیض صحبت نے آداب زندگی سکھاتے  
 اور سکون و طمانیت کی دولت سے مالا مال کیا۔  
 قدسیوں کو رشک اس جمعیت خاطر ہے  
 کچھ نہیں ٹھکتا کہ میں کس کے پریشانیوں میں ہوں!

احقر محمد مسعود احمد عفی عنہ

# مشمولات

۸ تا ۴

دل حرفِ آغانا

۱۱ تا ۱۳

(ب) سیرتِ مجدد

۱۶ تا ۲۲

(ج) سیرتِ اقبال

## حضرت مجدد الف ثانی اور ڈاکٹر محمد اقبال

۲۶ تا ۳۰

۱۔ صوفیہ سے اقبال کی عقیدت

شیخ نور محمد — سلسلہ قادریہ میں بیعت — قاضی سلطان احمد —

نظام الدین اولیاء کے دربار میں حاضری — انگلستان میں مطالعہ صوفیہ

— جلال الدین رومی اور مجدد الف ثانی — کلامِ اقبال میں صوفیہ

کے افکار

۳۱ تا ۴۶

۲۔ حضرت مجدد سے اقبال کی عقیدت

مکتوبِ اقبال بنام ستیہ سلیمان ندوی — سلسلہ نقشبندیہ سے انکسیت —

فکرِ حجازی — حرکت و رجائیت — حضرت مجدد سے بیدل

کی عقیدت — آستانہ مجدد پر اقبال کی حاضری — انگلستان میں

حضرت مجدد پر لیکچر — حضرت مجدد کے حضور اقبال کا خراجِ عقیدت

— شرح کلامِ اقبال — اقبال کا ساقی —

۴۶ تا ۶۲

۳۔ تصور وحدۃ الوجود و وحدۃ الشہود اور اقبال

وحدۃ الوجود سے وحدۃ الشہود تک — عجمی تصوف کے خلاف اقبال کی

بغاوت — جلال الدین رومی سے اختلاف — گسنت و پیوستن

— سزا وصال و سزا الفراق — تجدیدِ اسلام —

رہبانیت سے اسلام کا تحفظ — تصور وحدۃ الوجود کے خلاف احتجاج

— وجودیت و عبدیت — توحید شہودی و توحید وجودی  
 — علم الیقین و عین الیقین — اتحاد و حلول — وحی اور  
 اس کی اہمیت — وجودیت، بطلیت، عبدیت — تصور خودی  
 اور نظریہ عبدیت —

۴۔ تصور وحدۃ الوجود و وحدۃ الشہود اور مغربی مفکرین

۶۳ تا ۶۴

— وحدۃ الوجود، وحدۃ الشہود، فوق البشر — نطنجی اور حضرت مجدد —  
 سی۔ جی۔ یونگ اقبال کی نظریں — نفسیات جدیدہ اور حضرت مجدد —  
 — مکتوب مجدد بنام شیخ ادریس سامانی — لندن میں اقبال کا  
 لیکچر — آئین اسٹائن، ہیوم اور حضرت مجدد — اقبال اور مقام  
 عبدیت —

۸۶ تا ۸۷

۵۔ شریعت اور طریقت

اطاعت، ضبط نفس، نیابت الہی — شریعت و طریقت حضرت مجدد کی  
 نظریں — شریعت و طریقت اقبال کی نظریں — مسیحی، اقبال  
 اور حضرت مجدد — اقبال اور مرد بزرگ —

۸۸ تا ۸۹

۶۔ حضرت مجدد اور اقبال کے فکری مماثلات

۷۔ ناخذ و مراجع

۹۲ تا ۹۹

## حرفِ آغاز

راقم الحروف، حضرت والد ماجد مفتی اعظم شاہ محمد مظہر اللہ علیہ الرحمۃ (۱۳۸۶ھ/۱۹۶۷ء) سے سلسلہ عالیہ نقشبندیہ مجددیہ میں بیعت کی اسی لیے حضرت شیخ احمد سرہندی مجدد الف ثانی قدس سرہ العزیز (۱۰۲۳ھ/۱۶۲۴ء) سے قلبی تعلق ہے۔ اس تعلق کی کرامت سمجھے کہ آج سے قریباً ۲۰ سال قبل حضرت مجدد الف ثانی کے حالات و افکار پر ایک طویل مقالہ قلمبند کیا، جو ہندوستان کے مشہور جریدے "معارف" (اعظم گڑھ) میں جون ۱۹۶۱ء سے فروری ۱۹۶۲ء تک مسلسل ۹ قسطوں میں شائع ہوا۔ ماہنامہ الفرقان لکھنؤ نے بھی ستمبر ۱۹۶۱ء سے اپریل ۱۹۶۲ء تک متواتر آٹھ قسطوں میں یہ مقالہ نقل کیا۔ اہل علم نے پذیرائی کی۔ اور اندرون ملک و بیرون ملک محققین نے اس سے استفادہ کیا۔

کچھ عرصہ بعد محترم ڈاکٹر شیخ محمد اکرام مرحوم (چیف ایڈمنسٹریٹر محکمہ اوقاف حکومت مغربی پاکستان لاہور) نے مکرمی جناب پیر حسام الدین راشدی کی وساطت سے مطبوعہ مقالہ طلب فرما کر مطالعہ کیا۔ پھر سرکٹ ہاؤس کراچی میں ایک اجلاس میں شرکت کے لئے یاد فرمایا۔ اور یہ خواہش ظاہر کی کہ محکمہ اوقاف کی طرف سے مقالہ کو کتابی صورت میں شائع کیا جائے، مگر ان کی یہ خواہش پوری نہ ہو سکی۔ اور وہ انتقال فرما گئے۔ پھر حکیم محمد تقی صاحب (مالک مشہور آفسٹ پریس و مینہ پبلیشنگ کمپنی کراچی) نے اصرار فرمایا کہ مقالہ کتابی صورت میں اشاعت کے لئے مرتب کیا جائے۔ ان کے اصرار پر مقالہ کو از سر نو مرتب کیا گیا اور بہت سے اضافے کئے گئے۔ چنانچہ یہ مقالہ اصل مطبوعہ مقالہ سے پانچ گنا بڑھ گیا اور صفحات ۴۰۰ سے متجاوز ہو گئے۔ استاد محترم پروفیسر ڈاکٹر غلام مصطفیٰ خاں (سابق صدر شعبہ اردو سندھ یونیورسٹی۔ حیدرآباد) نے مقالہ کا تاریخی نام سیرت مجدد الف ثانی (۱۳۹۳ھ) تجویز کیا۔ فاضل شہیر مولانا محمد ہاشم جان مجددی سرہندی (۱۳۹۵ھ/۱۹۷۵ء) نے اس کو بلاستیب مطالعہ فرمایا، ضروری مشوروں سے لانا، اور بہت



ہی قدرا نسانی فرمان . ڈاکٹر محمود حسین مرحوم ( دیانس چائٹلر - کراچی یونیورسٹی کراچی ) اور پروفیسر ڈاکٹر غلام مصطفیٰ خاں نے بھی نظر ثانی فرما کر اپنے اپنے تاثرات عنایت فرمائے . بہر حال تکمیل و نظر ثانی کے بعد یہ مقالہ حکیم محمد تقی صاحب کو دے دیا گیا ، مگر ان پر فالج کا ایسا حملہ ہوا کہ بنوہ صاحب فراموش ہیں . مولا تعالیٰ ان کو جلد صحت کاملہ عطا فرمائے . آمین . ان کے جانشین عزیزم فرید الدین صاحب نے مقالہ کی کتابت و طباعت کی ذمہ داری بعد ذوق و شوق قبول کی . مقالہ کتابت کر دیا گیا ، مگر پانچ سال ہو گئے طباعت کی نوبت نہ آئی . سچ ہے ہر کام کا وقت متعین ہے .

حضرت مجدد الف ثانی علیہ الرحمۃ پر تحقیق کے دوران دو باتیں شدت سے محسوس کیں . ایک بات تو یہ محسوس کی کہ حضرت مجدد کے ادکار سے نہ صرف مشرق بلکہ مغرب کی فضا میں بھی گونج رہی ہیں . چنانچہ ایک تحقیقی مقالہ بعنوان " حضرت مجدد و مغرب میں " پیش کیا جو ادارہ تحقیقات اسلامی اسلام آباد کے مجلے فکر و نظر ( ستمبر ۱۹۶۲ء ) میں آج سے پندرہ سال قبل شائع ہوا ، اور قدر کی نگاہ سے دیکھا گیا دوسری بات یہ محسوس کی کہ ڈاکٹر محمد اقبال ، حضرت مجدد سے بے حد متاثر ہیں . ایک عرصہ ہوا ، راقم کے کرم نرہ سید علی اکبر شاہ مرحوم ( ایم . ایل . اے ) نے سب سے پہلے اس طرف متوجہ کیا تھا . مگر یہ اندازہ نہ تھا کہ حضرت مجدد سے اقبال اس حد تک متاثر ہیں . جب مطالعہ کیا تو یہ راز کھلا کہ حضرت مجدد کے افکار ، فکر اقبال کے بنیادی عناصر میں سب سے زیادہ اہمیت رکھتے ہیں . چنانچہ سولہ سال قبل راقم نے فکر اقبال کے اس پہلو پر ایک طویل مقالہ تلم بند کیا جو ڈاکٹر محمد رفیع الدین مرحوم ( ڈائریکٹر اقبال اکیڈمی ، کراچی ) کی عنایت سے اکیڈمی کے سہ ماہی مجلے اقبال ریویو میں شائع ہوا . مقالہ مسلسل و مربوط تھا . لیکن خواجہ عبدالحمید کمالی ( ڈپٹی ڈائریکٹر اقبال اکیڈمی ) نے مندرجہ ذیل عنوانات کے تحت تین حصوں میں تقسیم کر کے شائع کیا .

- ۱۔ علامہ اقبال اور حضرت مجدد الف ثانی . اقبال ریویو ( کراچی ) جنوری ۱۹۶۳ء
  - ۲۔ اقبال کے فلسفہ خودی میں مقام عبودیت . اقبال ریویو ( کراچی ) جولائی ۱۹۶۳ء
  - ۳۔ شریعت و طریقت افکار اقبال کی روشنی میں . اقبال ریویو ( کراچی ) جنوری ۱۹۶۶ء
- عرضہ ہوا ، خواجہ عبدالحمید کمالی نے اقبال ریویو کے مطبوعہ تحقیقی مقالات کا ایک انتخاب مرتب کیا ، اس میں یہ تینوں مضامین شامل کئے گئے . موصوف نے راقم کو بھی کتابی صورت میں مقالات

کی اشاعت کی اجازت دے دی تھی۔ دو سال ہونے، مولانا محمد اشرف مجددی (مالک مکتبہ نعمانیہ اقبال روڈ سیالکوٹ) نے مقالہ کی اشاعت کا ارادہ ظاہر کیا مگر راقم دوسرے علمی کاموں میں مصروف رہا اور مقالہ کتابی صورت میں مرتب نہ کر سکا۔ اب ان کے برادر خرد مولانا محمد اکرم مجددی (مالک اسلامی کتب خانہ اقبال روڈ سیالکوٹ) نے پھر اس طرف متوجہ کیا۔ چنانچہ یہ مقالہ معمولی ترمیم و اضافے کے بعد کتابی صورت میں مرتب کر دیا گیا۔ خدا کی شان جس شہر میں اقبال پیدا ہوئے یہ مقالہ بھی اس شہر سے نئی نسل کو پیش کیا جا رہا ہے۔ یہ اقبال کی روحانی کشش کی ایک کرامت ہے۔ اللہ تعالیٰ مولانا محمد اشرف مجددی اور مولانا محمد اکرم مجددی دام عنایتہما کو اجر عظیم عطا فرمائے کہ وہ ذوق و شوق سے طبع کرا کے شائع کر رہے ہیں۔ آمین بجاہ سید المرسلین رحمۃ اللعالمین صلی اللہ علیہ وآلہ وسلم۔

(۷)

۲۳ ربیع الاول ۱۴۳۰ھ

۱۱ فروری ۱۹۸۰ء

احقر محمد مسعود احمد عفی عنہ

پرنسپل

گورنمنٹ سائنس کالج سکرنہ

ضلع نواب شاہ (سندھ)

پاکستان

سیرتِ مجدد

## سیرت مجدد

حضرت شیخ احمد سرہندی مجدد الف ثانی ۱۵۹۱ھ / ۱۵۶۳-۴ میں سرہند (مشرقی پنجاب، بھارت) میں پیدا ہوئے۔ سلسلہ نسب ۲۹ واسطوں سے حضرت عمر فاروقی رضی اللہ عنہ سے ملتا ہے۔ علوم معقولہ و منقولہ اپنے والد ماجد شیخ عبدالاحد کے علاوہ مولانا کمال الدین کشمیری، مولانا محمد یعقوب کشمیری، قاضی بہلول ہنشی وغیرہ علمائے عصر سے حاصل کئے اور سترہ برس کی عمر میں فارغ ہو گئے۔ تقریباً ۱۵۹۸ھ / ۱۵۸۹ء میں دارالسلطنت اکبر آباد (اگرہ) تشریف لائے، یہاں دربار اکبری کی دو مشہور شخصیتوں شیخ ابوالفضل اور ان کے بھائی شیخ ابوالفیض فیضی سے ملاقاتیں رہیں۔ فیضی کی تفسیر سواطع الالہام (۱۰۰۲ھ / ۱۵۹۳ء) میں ایک جگہ آپ نے اس کی مدح بھی کی۔ جب ان دونوں بھائیوں نے بے راہ روی اختیار کی تو حضرت مجدد و کنارہ کش ہو گئے۔ حضرت مجدد کو مختلف سلاسل میں اجادت و خلافت حاصل تھی، سلسلہ چشتیہ میں اپنے والد سے اسلسلہ نقشبندیہ میں خواجہ محمد باقی باللہ سے، اور سلسلہ قادریہ میں شاہ کمال گنجلی سے۔ حضرت خواجہ باقی باللہ آپ کے روحانی کمالات کے معترف تھے اور اس طرح توقیر و تعظیم کرتے تھے جیسے کوئی اپنے شیخ کی تعظیم و تکریم کرتا ہے۔

حضرت مجدد نے اپنی اصلاحی کوششوں کا آغاز اکبر بادشاہ کے عہد سے کیا۔ جہانگیر کے عہد حکومت میں یہ کوششیں بار آور ہوئیں۔ آپ نے دربار اکبری اور دربار جہانگیری کے وزراء و امراء سے قریبی روابط قائم کئے نہ صرف یہ بلکہ جہانگیر کے دربار میں جا کر اور جہانگیر کے ساتھ سفر و حضر میں رہ کر بڑے تحمل و تدبیر کے ساتھ اسلام کا پیغام پہنچایا، اور تجدید و اصلاح کا حق ادا کیا۔ بے شک آپ مجدد برحق تھے۔ آپ نے اسلامی حکومت کے قیام و سیاسیات میں غیر مسلموں سے عدم تعاون اور اسلامی ہند کی تعمیر کے لئے انتہک کوشش کی اور شریعت، اہل بیت کی سیاست، حکومت اور معاشرت و معیشت کے شعبوں میں کارہائے نمایاں انجام دیئے۔ علوم و خواص شریعت سے بیگانہ ہوتے جا رہے تھے۔ آپ نے اپنے علمی مقالات،

مکالمات اور مکتوبات کے ذریعہ آشنائے شریعت کیا۔۔۔۔۔ صوفیائے خام، طریقت کے حقیقی معنی سے ناواقفیت کی وجہ سے گمراہ ہو رہے تھے۔ آپ نے ان کو طریقت کا واقعہ کار و اداسناس بنایا۔۔۔۔۔ تصویر وحدۃ الوجود کی غلط تعبیرات و تشریحات نے ایک عالم کو بے راہ کر دیا تھا، آپ نے اس نظریہ کی معقول توجیہ و تشریح فرمائی۔ صوفیائے سلف کا مؤثر دفاع کیا اور تصویر وحدۃ الشہود پیش کر کے اہل طریقت کی صحیح سمت پر رہنمائی فرمائی یہی نظریہ تھا جس نے اقبال کو اپنی طرف کھینچا، اسی نظریہ کو اقبال نے اپنا مسلک فکر و سخن بنایا۔ اگر مجدد نہ ہوتے تو اقبال، اقبال نہ ہوتے، حضرت مجدد اقبال کی آرزو تھی، حضرت مجدد اقبال کی تمنا تھی۔

تو بری رات کو مہتاب سے محروم نہ رکھ

تیرے پیانے میں ہے ماہ تمام اے ساقی

(اقبال)

سیاست و حکومت میں حضرت مجدد نے جو کارنامہ انجام دیا، وہ اکبر کے ایک قومی نظریہ کے خلاف دو قومی نظریہ کا اعلان تھا۔ حضرت مجدد نے اسلام کے اس ازلی نظریہ کو حیاتِ نو بخشی اور یہ واضح کر دیا کہ کفر و اسلام دو متضاد حقیقتیں ہیں۔ دونوں کا مزاج الگ الگ ہے، اس لئے یہ دونوں سیاست و حکومت میں ایک دوسرے کے شریک کار نہیں ہو سکتے۔ متاخرین میں مولانا احمد رضا خاں بریلوی اور مولوی اشرف علی تھانوی اسی نظریہ کے داعی تھے۔ اول الذکر نے جس شد و مد کے ساتھ پاک و ہند میں اس نظریہ کا احیاء کیا۔ حضرت مجدد کے بعد اس کی نظر نہیں ملتی۔ اقبال نے بھی اس نظریہ کا پرچار کیا، اور قائد اعظم محمد علی جناح بھی آخر کار اس نظریہ کی طرف آئے اور ایک تاریخ ساز جدوجہد کے بعد پاکستان معرض وجود میں آیا۔

حضرت مجدد کی کوششیں عہدِ جہانگیری میں بار آور ہوئیں جبکہ جہانگیر نے امورِ مذہبیہ و حکومت میں مشورے کے لئے علماء کا ایک کمیشن مقرر کیا۔ اس طرح حکومت میں غیر مسلموں کا اثر و رسوخ کم ہوا، چنانچہ اس کے بعد اسلام کو مسلسل فروغ ہوتا رہا حتیٰ کہ دورِ عالمگیری میں حضرت مجدد اور ان کے صاحبزادگان کی مساعی نقطہ عروج پر پہنچ گئیں۔ اورنگ زیب عالمگیر حضرت مجدد کے صاحبزادے خواجہ محمد معصوم کامریڈ اور ان کے صاحبزادے خواجہ سیف الدین کا

فیض یافتہ تھا۔ بلاشبہ خاندان مجددیہ نے سلطنت مغلیہ اور فکر مسلم پر گہرے اثرات چھوڑے اور ایک عظیم انقلاب برپا کیا۔ اقبال نے سچ کہا ہے کہ

وہ ہند میں سرمایہ ملت کا نگہبان  
اللہ نے بروقت کیا جس کو خبردار

تجدیدی اور اصلاحی کارنامے انجام دینے کے بعد حضرت مجدد جہانگیر بادشاہ سے رخصت ہو کر سرہند تشریف لائے اور خلوت گزری ہو گئے۔ چند ماہ بعد ۲۸ صفر ۱۰۲۲ھ ۱۶۲۴ء کو آپ وصال فرما گئے۔ آپ کے صاحبزادگان میں خواجہ محمد سعید اور خواجہ محمد معصوم ایسے بزرگ تھے، شہزادگان وقت جن کے دربار میں حاضری کو اپنی سعادت سمجھتے تھے اور شاہان وقت جن کی سرپرستی پر فخر کرتے تھے۔ تصانیف میں مکتوبات شریف کی تین جلدیں علم و حکمت کا خزانہ ہیں۔ اور حضرت مجدد کی زندہ کرامت۔۔۔ خلفاء نہ صرف پاک و ہند بلکہ بلاد اسلامیہ میں پھیلے ہوئے تھے۔ اللہ اکبر! سرہند سے اٹھنے والی وہ روشنی جس کا مشاہدہ خواجہ باقی باللہ نے کیا تھا، کہاں کہاں پہنچی اور کس کس کو منور کر گئی۔۔۔

احقر محمد مسعود احمد عفی عنہ

# سیرتِ اقبال

(۱)

ڈاکٹر محمد اقبال، کشمیری برہمنوں کے ایک قدیم خاندان سے تعلق رکھتے ہیں۔ ان کے جدِ اعلیٰ تقریباً ڈھائی سو برس پہلے مشرف باسلام ہو کر سیالکوٹ میں آباد ہو گئے۔ اقبال نے اس شعر میں اپنا خاندانی پس منظر بیان کیا ہے۔

میں اصل کا خاص سومانائی

آبا مرے لاتی و منائی

جدید تحقیق کے مطابق اقبال ۱۹ نومبر ۱۸۷۷ء کو سیالکوٹ میں پیدا ہوئے، ان کے والد صاحب علم و عمل تھے۔ تصوف کا خاص ذوق رکھتے تھے اور سلسلہ قادریہ میں قاسمی سلطان احمد (آوان شریف ضلع گجرات، پاکستان) سے بیعت تھے اور غالباً اقبال کو بھی انہیں سے بیعت کروایا تھا اور تربیت خود فرمادی۔ گھر کے اس صوفیانہ ماحول کا ذکر کرتے ہوئے اپنے بیٹے جاوید سے خطاب کرتے ہوئے کہتے ہیں:-

جس گھر کا گر چرخ ہے تو

ہے اس کا مذاق عارفانہ

اقبال نے کتابوں سے زیادہ نگاہوں سے سیکھا، خود کہتے ہیں:-

تجھے یاد کیا نہیں ہے مرے دل کا وہ زمانہ

وہ ادب گہ محبت، وہ نگہ کا تازیا نہ!

اس عارفانہ ماحول میں اقبال کی پرورش ہوئی، تلامذتِ کلام صبح کا معمول تھا، والد کی ہلاکت تھی کہ قرآن اس سوز و گداز سے پڑھو، یوں محسوس ہو کہ یہ تم پر نازل ہو رہا ہے۔ اس شعر میں اسی نصیحت کی طرف اشارہ ہے۔

تیرے ضمیر پہ جب تک نہ ہو نزول کتاب

گرہ کشا ہیں نہ لازمی، نہ صاحبِ کشف

اقبال کی والدہ بھی عابدہ و زاہدہ تھیں، ان کے فیض تربیت نے اقبال کو اور جلا  
بخشی، ان کے انتقال پر اقبال نے جو مرثیہ لکھا ہے۔ اس میں اس حقیقت کا اعتراف کرتے  
ہوئے کہتے ہیں :-

تربیت سے تیری میں انجم کا ہم قسمت ہوا  
گھر میرے اجداد کا سرمایہ عزت ہوا  
دفتر ہستی میں تھی زریں ورق تیری حیات  
تھی سراپا دین و دنیا کا سبق تیری حیات

اقبال نے ابتدائی تعلیم قدیم طرز کے مکتب میں حاصل کی پھر سیالکوٹ کے مشن اسکول  
میں داخل ہو گئے، جہاں مولوی میر حسن جیسا فاضل استاد ملا۔ ان کے فیض تربیت  
نے اقبال میں عربی فارسی زبان دانی کا شوق پیدا کیا اور ادبیت کا ذوق اور بکھر کر سامنے  
آیا۔ اقبال نے اپنی نظم "التجائے مسافر" میں اپنے استاد کا اس طرح ذکر کیا ہے :-

وہ شمع بارگہ حانڈان مرتضوی  
رہے گامبل حرم جس کا آستان مجھ کو  
نفس سے جس کے کھلی میری آرزو کی گلی  
بنایا جس کی مروت نے نکتہ داں مجھ کو

اقبال مشن اسکول سے فارغ ہو کر لاہور چلے آئے اور گورنمنٹ کالج میں داخلہ لے  
لیا۔ یہاں ان کو پروفیسر آرنلڈ جیسا استاد ملا، جن کی تعلیم و تربیت نے اقبال کے معنی  
جواہر کو اور چمکایا، وہ بی۔ اے اور ایم۔ اے میں امتیازی حیثیت سے کامیاب ہوئے  
اور تمغات حاصل کئے۔ اقبال کو آرنلڈ سے کتنی محبت تھی، اس کا اندازہ ان کی نظم "نالہ فراق"  
سے لگایا جاسکتا ہے۔ جو استاد کے انگلستان جانے کے بعد ان کی جدائی سے متاثر  
ہو کر کہی۔ اس میں ایک جگہ کہتے ہیں :-

تو کہاں ہے اے کلیم ذرۂ سینائے علم  
تھی تری موج نفس باد نشاط افزائے علم



اب کہاں وہ شوق نہ پیمانی نحرانے علم

تیرے دم سے تھا ہمارے سر میں بھی سونانے علم

تعلیم سے فارغ ہونے کے بعد اقبال اور ظہیر کا بیچ لاہور میں بحیثیت استاد فلسفہ و تاریخ ملازم ہو گئے، مگر بالآخر سب جوئے علم ان کو انگلستان لے گئی۔ وہ ۱۹۰۵ء میں انگلستان پہنچے، یہاں کیمبرج یونیورسٹی میں داخل ہو گئے اور فلسفہ اخلاق پر ڈگری حاصل کی۔ اس کے علاوہ بیرسٹری کا امتحان بھی پاس کر لیا۔ انگلستان میں پروفیسر میک ٹکارٹھ، پروفیسر براؤن اور پروفیسر نکسن جیسے فاضلوں سے اقبال کی صحبتیں رہیں۔ میک ٹکارٹھ نے اقبال کے فلسفیانہ خیالات میں غنچگی پیدا کی اور براؤن و نکسن کی صحبت میں فارسی ادبیات کا ذوق اور نکھر ا۔

کیمبرج سے فارغ ہونے کے بعد اقبال نے جرمنی کی میونخ یونیورسٹی سے ایران کی مابعد الطبیعیات پر ڈاکٹریٹ کی ڈگری حاصل کی۔ اس سلسلے میں انہوں نے انگلستان اور جرمنی کے کتب خانوں کا مطالعہ کیا۔ ان کتب خانوں میں اسلامی علمی ذخائر دیکھ کر ان پر حیرت و اضطراب کا عالم طاری ہو گیا۔ اس شعر میں اپنے قلبی تاثرات کا اظہار کیا ہے۔

مگر وہ مسلم کے موتی کتابیں اپنے آبا کی !  
جو دیکھیں ان کو یورپ میں تو دل ہوتا ہے سی پارہ

جرمنی سے انگلستان واپسی پر اقبال لندن یونیورسٹی میں اپنے استاد پروفیسر آرنلڈ کی جگہ سات ماہ عربی کے پروفیسر رہے۔ ۱۹۰۸ء میں وہ وطن عزیز واپس لوٹے اور یہاں آکر گورنمنٹ کالج لاہور میں فلسفہ کے پروفیسر مقرر ہو گئے اور بیرسٹری کی پریکٹس بھی کرنے رہے۔ لیکن بالآخر ملازمت چھوڑ کر پریکٹس پر قناعت کی۔ ان کی خود وار طبیعت نے کسی کا زہر نہ بنا پسند نہ کیا۔

۱۹۱۵ء میں اقبال نے اسزب خودی لکھی جس میں مانفٹو شیرازی پر سخت تنقید کی گئی تھی چنانچہ پاک و ہند میں فکر اقبال کو بدلتے تنقید بنایا گیا، مگر انگلستان میں یہ مشنوزی بہت قبول ہوئی۔ پروفیسر نکسن نے اس کا انگریزی میں ترجمہ کیا جو ۱۹۱۹ء میں شائع ہوا۔ اے۔ ایم نارسن اور پروفیسر ڈکسن نے اپنے اپنے رسائل میں اس کو خوب سراہا۔ ۱۹۲۳ء حکومت برطانوی نے اقبال

کو سر کا خطاب دیا جو محبوبان وطن پر گراں گزرا۔ کیونکہ کچھ عرصہ قبل ۱۹۱۹ء میں انگریزوں کے خلاف تحریکِ خلافت اور ۱۹۲۰ء میں تحریکِ ترکِ موالات چل چکی تھی۔ لوگوں کو خیال ہوا کہ شاید یہ خطاب دے کر اقبال کی زبان بند کر دی گئی ہے۔ اقبال نے اس خیال کی تردید کرتے ہوئے اعلان کیا:

قسم ہے خدائے ذوالجلال کی جس کے قبضے میں میری جان اور آبرو ہے اور قسم ہے اس بزرگ و برتر وجود کی جس کی وجہ سے مجھے خدا پر ایمان نصیب ہوا۔ اور مسلمان کہلاتا ہوں، دنیا کی کوئی طاقت مجھے حق کہنے سے باز نہیں رکھ سکتی، اقبال کی زندگی مومنانہ نہیں لیکن اس کا دل مومن ہے۔

۱۹۲۶ء میں اقبال، لاہور کے حلقہ انتخاب سے قانون ساز اسمبلی کے ممبر منتخب ہوئے ۱۹۲۸ء میں انہوں نے جنوبی ہند کا دورہ کیا اور مدراس میں انگریزی میں چھ مشہور لیکچر دئے جو ۱۹۳۰ء میں لندن سے شائع ہوئے۔ جنوری ۱۹۲۹ء میں حیدرآباد وکن گئے جہاں ان کی خوب پذیرائی ہوئی۔ دسمبر ۱۹۳۰ء میں مسلم لیگ کے اجلاس منعقدہ الہ آباد ہندوستان کے صدر منتخب ہوئے اور اپنے خطبہ صدارت میں سب سے پہلے سیاسی پلیٹ فارم سے نظریہ پاکستان پیش کیا۔ لیکن اس سے بہت پہلے ۱۹۲۵ء میں نظری طور پر تقسیم ہند کی مفصل تجویز ایک صاحب نے پیش کی تھی جو علی گڑھ سے سن مذکور میں شائع ہو چکی تھی۔ ۱۹۳۱ء میں اقبال دوسری گول میز کانفرنس میں شرکت کے لئے انگلستان گئے۔ یہ سفر علمی و تاریخی حیثیت سے یادگار رہا۔ واپسی پر فرانس میں مشہور فلسفی برگسان سے اقبال کی ملاقات ہوئی؛ واقعیت زمان سے متعلق حدیث سنا کر اقبال نے اس کو محو حیرت کر دیا۔ اٹلی میں مسولینی سے ملاقات ہوئی، اس کو بھی عمرانیاتی اہمیت کی حدیث سنا کر حیران کیا۔ جب اس نے اطالوی جوانوں کے لئے ہدایت و نصیحت کی درخواست کی تو اقبال نے کہا:

اٹلی کے جوانوں کو مغرب کی زوال آلودہ تہذیب چھوڑ کر مشرق کی حیات بخش تہذیب کی طرف متوجہ ہونا چاہیے۔

اس سفر میں اقبال ہسپانیہ بھی گئے۔ وہاں کے اسلامی آثار سے بہت متاثر ہوئے،

بیت المقدس بھی گئے جہاں موثر اسلامیہ میں شرکت کی۔ ۱۹۳۲ء میں وطن عزیز واپس آئے۔  
۲۱ اکتوبر ۱۹۳۳ء کو نادر شاہ، شاہ افغانستان کی دعوت پر افغانستان گئے جہاں مشہور  
شاعر عبداللہ خان اقبال کی مدح میں ایک قصیدہ پیش کیا جس میں اقبال کے عالمگیر پیغام کی  
طن اشارہ کرتے ہوئے کہا ہے:

چواندر سخن جاوہ نوگزید

پیمش ز مشرق بہ مغرب رسید

کابل سے واپسی پر اقبال، غزنی اور قندھار بھی گئے جہاں مزارات اور تبرکات کی زیارت  
کی۔ نومبر ۱۹۳۳ء کو واپس لوٹے۔ واپسی سے تین ماہ بعد علالت کا سلسلہ شروع ہوا جس کے  
بعد وہ دوبارہ نہ سنبھل سکے۔ مارچ ۱۹۳۸ء میں طبیعت زیادہ خراب ہو گئی۔ علالت کے  
دوران یہ شعر پڑھ کر سنتے رہے۔

نشان مرد مومن باتو گویم

چو مرگ آید تبسم بر لب اوست

اپریل میں زیادہ حالت خراب ہو گئی۔ ایک روز عالم یاس میں یہ رباعی پڑھی،

سرور رفت باز آید کہ ناید

نسیبے از عجب آید کہ ناید!

سر آمد روز گارے این فقیرے

دگر دانائے راز آید کہ ناید!

بالآخر ۲۱ اپریل ۱۹۳۸ء کو یہ دانائے راز جدا ہو گیا۔ اور ایک عام کو  
سوگوار چھوڑ گیا۔

(۲)

مندرجہ بالا سطور میں اقبال کی تعلیم و تربیت، ملازمت و سیاحت اور سفر و حضر وغیرہ  
کے بارے میں تفصیلات بیان کی گئیں۔ اب چند باتیں ان کی شاعری کے بارے میں بیان کی





مشتوق بھی موجود، عاشق بھی موجود، عشق بھی موجود — ایک وجود ہی ہے، دوسرا  
 شہودی — ایک نے زندگی کھونے میں پائی، دوسرے نے زندگی پانے میں پائی —  
 بہر حال ذکر تھا اقبال کی شعری تقابلیت کا، تو ضرب کلیم ۱۱۲۶ میں شائع ہوئی، اور اقبال  
 کے انتقال کے بعد (۱۹۳۸ء) آخری مجموعہ کلام ارمغان حجاز شائع ہوا جس کا یہ آخری شعر پیام  
 اقبال کا جوہر ہے۔

بمصطفیٰ برسائے خویش را کہ دین ہمہ اوست  
 اگر باو نرسیدی تمام بولہبی ست

احقر محمد مسعود احمد عفی عنہ

حضرت مجدد الفِ ثانی

اور

ڈاکٹر محمد اقبال

(۱)

# صوفیہ سے اقبال کی عقیدت

بندہ یک مرد روشن دل شوی

بہ کہ برف سرق سہ شاہاں روی

اقبال کے والد ماجد شیخ نور محمد کی صحبتِ کیمیا اثر نے مس خام کو کندن بنایا،  
 "آدابِ فرزندگی" سکھانے، خود شناس و خدا شناس اور خود آگاہ و خدا آگاہ بنایا۔ اکبر  
 الہ آبادی نے خوب کہا ہے:

حضرت اقبال میں جو خوبیاں پیدا ہوئیں

قوم کی نظریں جو ان کے طرز کی شیدا ہوئیں

یہ حق آگاہی، یہ خوش گوئی، یہ شوقِ معرفت

یہ طریقِ دوستی، خود داری و تمکنت

اس کے شاہد ہیں کہ ان کے والدین ابرار تھے

باخدا تھے اہل دل تھے، صاحبِ اسرار تھے

پروفیسر ڈاکٹر محمد طاہر فاروقی نے لکھا ہے کہ اقبال سلسلہ قادریہ میں اپنے والد  
 سے بیعت تھے۔ مگر اقبال کے ایک معاصر مولانا روح اللہ قادری (م ۱۹۶۹ء) کا بیان  
 ہے کہ اقبال کے والد شیخ نور محمد، آوان شریف ضلع گجرات، پاکستان کے ایک بزرگ  
 قاضی سلطان احمد (م ۱۹۱۹ء) سے سلسلہ قادریہ میں بیعت تھے۔ اور اقبال کو بھی انہیں سے  
 بیعت کرا دیا تھا۔ اقبال کے شاگرد پروفیسر سید عبدالقادر (م ۱۹۵۶ء) کی روایت کے

۱۔ عبدالرزاق - "کلیاتِ اقبال، بحوالہ اقبالیات کا تنقیدی جائزہ" از قاضی احمد میاں اختر، جونا گڑھی  
 مطبوعہ کراچی ۱۹۵۵ء - ص ۱۱۰

۲۔ طاہر فاروقی، سیرتِ اقبال، مطبوعہ لاہور، ۱۹۴۹ء - ص ۳۵۴

۳۔ نور محمد قادری: سلسلہ قادریہ میں علامہ کی بیعت، مطبوعہ ماہنامہ ضیائے حرم (لاہور)

شمارہ اپریل ۱۹۷۵ء سے ۳۵۰۴۴ زائمانہ ۱۹۸۰ء



مطابق یہ بات خود اقبال نے ان سے فرمائی:

قاضی صاحب کے ارشاد کے مطابق پہلے سلطان جی (درگاہ شریف سلطان نظام الدین

اولیا، دہلی) کے پاس حاضر ہوا۔ اور وہاں روایا میں حضرت قاضی صاحب نے

ارشاد فرمایا کہ تمہارا فیض حضرت مجدد کے پاس ہے۔

چنانچہ اقبال کے مکاتیب سے معلوم ہوگا کہ وہ سرسبز جا کر حضرت مجدد سے مستفیض

ہوئے۔ بے شک۔

خاک کے ڈھیر کو اکسیر بنا دیتی ہے

یہ اثر رکھتی ہے خاکستر پر دانہ، دل

جب آغاز حیات اس شان کا ہو تو انجام حیات کس شان کا ہوگا۔ فی الحقیقت اقبال کے

کے ذوق معرفت نے ان کو معراج کماں پر پہنچایا اور دیکھنے والوں نے دیکھا کہ سیالکوٹ کی سرزمین

میں پیدا ہونے والا مرد قلندر کچھ عرصہ نہ گزرا تھا کہ عالم میں آفتاب دماہتاب بن کر چمکا۔

زمانہ لے کے جسے آفتاب کرتا ہے

اسی کی خاک میں پوشیدہ ہے وہ چنگاری

۱۹۰۵ء میں انگلستان روانہ ہونے سے پہلے اقبال خواجہ نظام الدین اولیا کے مزار مبارک پر

حاضری کے لئے دہلی گئے۔ التجائے مسافر کے عنوان سے بانگ درا میں جن قلبی تاثرات کا اظہار

کیا ہے، ان سے اقبال کی عقیدت و محبت کا علم ہوتا ہے۔

۱۹۰۵ء سے ۱۹۰۸ء تک اقبال انگلستان میں رہے۔ جرمنی بھی تشریف لے گئے، اور

میونخ یونیورسٹی سے 'ایران میں مابعد الطبیعیات' (Metaphysics in Persia) پر

مقالہ پیش کر کے ڈاکٹریٹ کی ڈگری حاصل کی۔ اس مقالے کے سلسلے میں علامہ نے مختلف

صوفیائے کرام کا مطالعہ کیا۔ مثلاً بایزید بسطامی، ذوالنون مصری، فرید الدین عطار، محی الدین ابن

العربی، امام غزالی، معروف کرخی، شعیق بلخی، جلال الدین رومی، وغیرہ وغیرہ بعض صوفیہ

کی تصانیف کے قلمی نسخوں کا بھی مطالعہ کیا۔ مثلاً انڈیا آفس لائبریری، لندن میں شیخ شہاب الدین

۱۔ نور محمد تازوی، سلسلہ قادریہ میں علامہ کی بیعت۔ مطبوعہ ماہنامہ صنیر نے ص ۵ (۵ جون) شمارہ اپریل ۱۹۷۵ء

سے ۴۴ - (اضافہ - ۱۹۸۰ء)

کی عوار المعارف، امام غزالی کی مشکوٰۃ الانوار، سید علی ہجویری کی کشف المحجوب اور سید محمد گیسو دراز کی تصنیف خاتمہ مطالعہ فرمائیں۔ برٹش میوزیم میں میر جرجانی کا رسالہ فی الوجود اور ٹرینیٹی کالج میں عزیز الدین نسفی کے رسائل بھی مطالعہ میں آئے۔

صوفیائے کرام کے حالات اور تعلیمات کے مطالعہ نے اقبال کے ذوق تصوف کو اور اجاگر کیا۔ چنانچہ ۱۹۰۸ء میں جب وہ وطن عزیز واپس آئے، تو تصوف کا باقاعدہ مطالعہ شروع کیا۔ خاص طور پر جلال الدین رومی اور شیخ احمد سرہندی مجدد الف ثانی کا مطالعہ کیا۔ اقبال کو جس تصوف سے لگاؤ تھا وہ محبہ الاصل نہ تھا۔ بلکہ اس کی اصل حجازی تھی۔ اسی تصوف کو اقبال، اخلاص فی العمل سے تعبیر فرماتے ہیں۔ چنانچہ ایک مکتوب میں مولانا اسلم جیزا ہجویری کو تحریر فرماتے ہیں:

تصوف سے اگر اخلاص فی العمل مراد ہے . . . تو کسی مسلمان کو اس پر اعتراض نہیں ہو سکتا۔ ہاں، جب تصوف فلسفہ بننے کی کوشش کرتا ہے اور عجیبی اثرات کی وجہ سے نظام عالم کے حقائق اور باری تعالیٰ کی ذات کے متعلق موشگافیاں کر کے کشفی نظریہ پیش کرتا ہے، تو میسری روح اس کے خلاف بغاوت کرتی ہے۔

اقبال نے تصوف کی جو تعریف فرمائی، حضرت مجدد الف ثانی نے بھی من و عنان فرمائی ہے۔ اس سے معلوم ہوتا ہے کہ اقبال آپ سے بے حد متاثر تھے۔

عجیبی تصوف پر اقبال کی سخت تنقید سے کچھ لوگ یہ سمجھ بیٹھے کہ اقبال کو تصوف اور صوفیائے کرام سے نفرت ہے۔ چنانچہ اقبال کے دوست خواجہ حسن نظامی نے غلط فہمی کی بنا پر بہت کچھ لکھا اور شائع بھی کیا۔ مگر دوستی اپنی جگہ قائم رہی۔

اگر بنظر عمیق دیکھا جائے تو اقبال کی بیشتر تصانیف صوفیائے کرام سے روحانی طور

۱ : MOHAMMAD IQBAL. THE DEVELOPMENT OF METAPHYSICS  
IN PERSIA, LAHORE.

۲ : عطا اللہ: اقبال نامہ جلد اول، مطبوعہ لاہور، ص ۴-۵۳، مکتوب حررہ، ۱۷ مئی ۱۹۱۹ء

۳ : احمد سرہندی، مکتوبات شریف مطبوعہ امرتسر ۱۳۲۳ھ جلد اول مکتوب ۳۶

پر تاثر کا نتیجہ ہیں۔ اقبال کے خطبات، مکتوبات اور منظومات کا مطالعہ کیا جائے تو معلوم ہوگا کہ ان کو اس گروہ احرار سے خاص تعلق اور روحانی لگاؤ تھا۔ مثلاً ان کی تصانیف میں ان حضرات کا ذکر ملتا ہے۔ شیخ علی ہجویری، شیخ محی الدین گیلانی، میر سید علی ہمدانی، شیخ معین الدین چشتی، شیخ فرید الدین اجودھنی، شیخ محمد غوث گوالیاری، شیخ نظام الدین دہلوی، شیخ صابر کلیری وغیرہ وغیرہ۔

اقبال جس کتاب میں آثارِ حیات پاتے اسی کی طرف متوجہ ہو جاتے۔ ان کو زندگی کی تلاش تھی اور اسی تلاش میں وہ سفر و حضر میں اہل دل کی تلاش میں رہتے تھے۔ مزارات پر حاضر ہوتے اور مستفیض ہوتے۔ ان کی نظریں درس کتاب سے درسِ نظر کہیں بہتر ہے۔

صد کتاب از اہل فن  
خوشتر آن در سے کہ گیری از نظر  
ہر کے زانے کہ ریزد از نظر  
مست می گردد باند اندر دگر !  
از دم باد سحر میر و چراغ  
لالہ زان باد سحر سے در ایام نئے

خدا شناسی کی یہ لگن ہی تھی کہ آخری عمر میں تمام کتابوں کا مطالعہ تک کر کے صرف قرآن پاک اور مثنوی مولانا روم کا مطالعہ فرمایا کرتے تھے۔

## حضرت مجدد سے اقبال کی عقیدت

اقبال نے بھی سلسلہ قادریہ میں اپنی بیعت اور حضرت مجدد و الف ثانی (۱۰۳۴ھ/۱۶۹۲ء) سے اپنی عقیدت و محبت کا اظہار اپنے مکتوب محررہ ۱۳ نومبر ۱۹۱۷ء میں کیا ہے جو موصوف نے سید سلیمان ندوی مرحوم (۱۳۷۳ھ/۱۹۵۳ء) کے نام لکھا تھا، فرماتے ہیں:

خواجہ نقشبند اور مجدد سمرقند کی میرے دل میں بہت بڑی عزت ہے، مگر افسوس ہے کہ آج یہ سلسلہ بھی بحیثیت کے رنگ میں رنگ گیا ہے۔ یہی حال سلسلہ قادریہ کا ہے جس میں میں خود بیعت رکھتا ہوں۔ حال آنکہ حضرت محمدی الدین کا مقصود اسلامی تصوف کو بحیثیت سے پاک کرنا تھا۔

اہل اللہ سے تعلق ہی کا فیضان تھا کہ اقبال نے خود دارانہ زندگی بسر کی۔ نہ اہل دُول کی چوکھٹ پر خود جھکے اور نہ اپنی قوم کو جھکایا اور ہر منزل پر اہل اللہ سے تعلق رکھنے کی تلقین کی چنانچہ ضرب کلیم میں ایک جگہ لکھتے ہیں۔

چاہیے خانہ دل کی کوئی منزل خان  
شاید آجائے کہیں سے کوئی مہمان عزیز  
وہ نوجوانان قوم کو مہمان عزیز کی تماش میں سرگرم رکھنا چاہتے ہیں۔ اسی لئے  
ضرب کلیم میں ایک اور جگہ کہا ہے۔

شیخ کتب کے طریقوں سے کشاد دل کہاں  
کس طرح کبریت سے روشن ہو بجلی کا چراغ  
چراغ دل کو فروزاں کرنے کے لئے تو کسی ضیا بار قلب ہی کی ضرورت ہے جو اپنی  
ضیا باریوں سے قلب کو منور کر دے اور زندگی، زندگی بن جائے۔ اسی لئے اپنے عزیز فرزند

۱۔ عطاء اللہ شیخ، اقبال نامہ، جلد اول مطبوعہ لاہور، مکتوب ۲۵، ص ۷۷-۷۸

جاوید کو نصیحت فرماتے ہیں :-

دربار شہنشی سے خوشتر  
مردانِ خدا کا آستانہ !  
ہمت ہو اگر تو ڈھونڈ وہ فقر  
جس فقر کی اصل ہے حجازی  
اس فقر سے آدمی میں پیدا !  
اللہ کی شان بے نیازی نہ

اقبال خود بھی ایسے فقر کی تلاش میں تھے جس کی اصل حجازی ہو وہ عجمیت کے نہیں۔ حجازیت کے عاشق تھے۔ اور جہاں جہاں ان کو حجازیت کے آثار نظر آتے تھے وہ بسر و چشم اور بصد شوق و ذوق اس طرف جاتے تھے۔ ان کے نزدیک عجمیت سکونی (STATIC) ہے اور حجازیت حرکی (DYNAMIC) ہے۔ سلسلہ نقشبندیہ سے اقبال کا تعلق خاطر حرکیت پسندی ہی کی وجہ سے ہے۔ ان کے نزدیک یہ سلسلہ حرکت اور رہبانیت پر مبنی ہے چنانچہ عبدالقادر بیدل (م - ۱۱۳۳ھ) کے کلام پر تبصرہ کرتے ہوئے اقبال نے سلاسل طریقت پر بھی اجمالی روشنی

۱۔ اقبال : ضرب کلیم، مطبوعہ لاہور - ص ۸۸

۲۔ مرزا عبدالقادر بیدل بن عبدالخالق، ۱۰۵۴ھ میں بمقام عظیم آباد پیدا ہوئے۔ ترکوں کے قبیلہ ہراس سے آپ کا تعلق تھا۔ کم سنی میں والد کا انتقال ہو گیا تو عم مکرم مرزا قلندر نے پرورش کی۔ بیدل نے ۵ سال کی عمر میں قرآن پاک ختم کیا۔ پھر ۵ برس علوم نقلیہ کی تحصیل کی۔ اس کے بعد تعلیم ترک کر کے فقرا نہ رنگ اختیار کیا۔ زیادہ وقت فقرا کے ساتھ گزرنے لگا۔

بیدل بڑے ذہین و طباع تھے، شعر گوئی کی طرف نظری میلان تھا۔ بقری کی ریاض الافکار

کے مطابق بیدل کو مولانا کمال سے شرف تلمذ حاصل تھا، اور نشتر عشق کے مطابق بیدل

کا پہلا تخلص رمزی تھا۔ بعد میں بدل کر بیدل رکھ لیا۔

بیدل بڑے پُرگو اور خوش گو شاعر تھے۔ بقول غلام علی آزاد بگلامی بیدل کی کلیات میں

۹۹ ہزار اشعار ہیں۔ چونکہ طبعا فقر پسندی کی طرف مائل تھے۔ اس لئے مہزار خوف میں بھی زبان

دل کی رفیق رہی۔ کیونکہ — یہاں رہا ہے ازل سے قلندروں کا طریق —

ذاتی بہ فرماتے ہیں:-

بیدل کے کلام میں خصوصیت کے ساتھ حرکت پر زور ہے۔ نقشبندی سلسلے اور حضرت مجدد الف ثانی سے بیدل کی عقیدت کی بنیاد بھی یہی ہے۔ نقشبندی مسلک حرکت اور رجائیت پر مبنی ہے۔ مگر چشتی مسلک میں قنوطیت اور سکون کی جھلک نظر آتی ہے۔ اسی وجہ سے چشتیہ سلسلے کا حلقہ ارادت زیادہ تر ہندوستان تک محدود ہے، مگر ہندوستان سے باہر افغانستان، بخارا، ترکی وغیرہ میں نقشبندی مسلک کا زور ہے۔

حضرت مجدد کی ذات گرامی اقبال کے دعوے پر شاہد عادل ہے۔ خاک ہند سے حضرت

اسی لئے بقول اقبال، بیدل کا کلام سکونی نہیں حرکی ہے۔ بیدل نے ۲۱ سال کی عمر میں وطن عزیز کو چھوڑا۔ بقول غلام علی آزاد بلگرامی بیدل کی نشوونما زیادہ تر دوسرے شہروں میں ہوئی۔ سفینہ خوشگو کے مطابق بیدل، اکبر آباد بھی رہے۔ بعد میں دہلی چلے آئے جس زمانے میں اورنگ زیب مہات دکن میں مصروف تھا۔ فتنہ و فساد کی وجہ سے بیدل، دہلی سے مستعزاً آگئے تھے۔ یہاں سے جاٹوں کی ریشہ دوانیوں سے مجبور ہو کر ۲۴ جمادی الآخر ۱۰۹۶ھ میں پھر دہلی آگئے۔ یہاں بیدل نے ۲۶ سال گزارے (بقول سفینہ خوشگو) لیکن بیچ میں جب سادات بارہ کے ہاتھوں فرخ سیر قتل ہوا، اور بیدل نے امیر الامراء سید حسین علی خاں کو دو تنقیدی شعر لکھ کر بھیجے تو سادات کو ان سے کچھ دشمنی ہو گئی۔ چنانچہ اسی وجہ سے بیدل ۶ ذی الحجہ ۱۱۳۲ھ میں ترک سکونت کر کے لاہور چلے آئے۔ لیکن جب امیر الامراء مارا گیا (۱۹ اکتوبر ۱۷۴۰ء) اور سادات کا زور ٹوٹ گیا، تو بیدل، لاہور سے دہلی چلے گئے۔ لیکن چند ماہ بعد بقول بنابرین درس خوشگو، تپ محرقہ میں مبتلا ہو کر یوم پنج شنبہ چہارم صفر ۱۱۳۲ھ کو دہلی میں انتقال ہو گیا۔ اور حویلی کے آگن میں دفن ہوئے۔ مگر اب قبر کا نام و نشان تک نہیں۔

خاک میں کیا صورتیں ہوں گی کہ پنہاں ہو گئیں

خواجہ حسن نظامی مرحوم نے شاہ سلیمان پلوری کی نشان دہی پر ۱۳۵۹ھ میں جو مزار بنوایا

ہے۔ وہ اصل جگہ پر نہیں ہے۔

(مجلد ادب، علی گڑھ شمارہ نمبر ۱، ۱۹۶۲ء، ملخصاً)

لے۔ محمد نظامی؛ ملفوظات، مطبوعہ لاہور، ص ۱۲۲

مجدد الف ثانی جیسا انقلاب انگیز صوفی پیدا نہیں ہوا۔ آپ نے بحیثیت کے رنگ میں رنگی ہوئی  
فضا کو حجازی رنگ میں رنگا۔ مسلم کافر نما کو مسلم بنایا۔ حضرت مجدد کی اسی فکری اور عملی  
انقلاب انگیزی اور حرکت پسندی نے اقبال کو اپنی طرف متوجہ کیا، اور وہ کشاں کشاں آستانہ  
عالیہ پر حاضر ہوئے۔

رحمتِ حق بہانہ می جوید

حضرت مجدد کی تعلیمات اور عملی و علمی کارناموں کے مطالعہ سے پہلے اقبال اس  
طرف متوجہ نہ تھے۔ راقم کے کرم فرما اور خاندان مجددیہ کے چشم و چراغ مخدومی حضرت مولانا  
محمد ہاشم جان صاحب سرہندی مرحوم نے اقبال سے اپنی ایک ملاقات کا ذکر کیا ہے جس کا  
خلاصہ یہاں پیش کیا جاتا ہے :-

ایک مرتبہ چند احباب کے ساتھ سرہند شریف جاتے ہوئے لاہور پہنچا تو اقبال سے

ملاقات کو دل چاہا۔ چنانچہ عصر کے وقت ملاقات کے لئے گیا۔ اقبال کو جب یہ

معلوم ہوا کہ مجھ کو خاندان مجددیہ سے نسبی تعلق ہے تو انہوں نے بڑی عزت افزائی

فرمائی اور حضرت مجدد سے اپنی عقیدت کی ابتداء کے متعلق ایک واقعہ بیان کیا۔

اقبال نے کہا کہ ایک مرتبہ میں حافظ عبدالحلیم کے ہاں چند احباب کے

ساتھ بسی گیا ہوا تھا۔ واپسی کے وقت راستے میں سرہند پڑا۔ احباب حضرت

مجدد کے مزار مبارک پر فاتحہ خوانی کے لئے گئے مجبوراً مجھے بھی جانا پڑا۔ سب لوگ

مراقب ہو گئے میں بیٹھا رہا۔ اچانک مجھ پر رقت طاری ہو گئی۔ لرزنے لگا۔

اور تھوڑی دیر بعد یہوش ہو گیا۔ جب سب لوگ مراقبے سے فارغ ہوئے، تو

مجھ پر پانی چھڑکا اور میں ہوش میں آیا۔ اس روحانی تجربے کے بعد مجھ کو معلوم ہوا

کہ مزارت اولیاء فیضان الہی لے خالی نہیں۔

حضرت مولانا محمد ہاشم جان فرماتے ہیں کہ اقبال یہ واقعہ بیان کرتے اور روتے

جاتے۔ ان کا دل محبت سے معمور اور آنکھیں اشکبار تھیں۔

گاہ بحیلہ می برو گاہ بنور می کشد

عشق کی ابتدا عجب عشق کی انتہا عجب

سید نذیر نیازی کے نام اقبال نے جو مکاتیب ارسال فرمائے ہیں۔ ان میں بھی سرہند شریف حاضری کا ذکر ہے۔ لیکن غالباً یہ حاضری عقیدتمندی اور محبت کے بعد ہوئی چنانچہ اپنے مکتوب محرزہ ۲۹ جون ۱۹۳۴ء میں تحریر فرماتے ہیں:

آج شام کی گاڑی میں سرہند شریف جا رہا ہوں۔ چند روز ہونے صبح کی نماز کے بعد میری آنکھ لگ گئی۔ خواب میں کسی نے مندرجہ ذیل پیغام دیا۔

”ہم نے جو خواب تمہارے اور شکیب ارسلان کے متعلق دیکھا ہے وہ سرہند بھیج دیا ہے۔ ہمیں یقین ہے کہ خدا تعالیٰ تم پر بہت بڑا فضل کرنے والا ہے۔“

”پیغام دینے والا معلوم نہ ہو سکا کہ کون ہے۔ اس خواب کی بنا پر وہاں کی حاضری ضروری ہے۔ اس کے علاوہ جاوید جب پیدا ہوا تھا، تو میں نے عہد کیا تھا کہ جب وہ ذرا بڑا ہوگا، تو اسے حضرت کے مزار پر لے جاؤں گا۔ وہ بھی ساتھ جائے گا۔ تاکہ یہ عہد بھی پورا ہو جائے۔ چودھری محمد حسین، منشی طاہر الدین اور علی بخش ہمراہ ہونگے۔ اتوار کی صبح کو لاہور واپس پہنچیں گے۔“

۳۰ جون ۱۹۳۴ء کے مکتوب میں تحریر فرماتے ہیں:

میں ہفتہ کی شام کو سرہند سے واپس آ گیا تھا۔ نہایت عمدہ اور پُر نضا جگہ ہے۔ انشاء اللہ پھر بھی جاؤں گا۔

پھر ۳ جولائی ۱۹۳۴ء کے مکتوب میں لکھتے ہیں:-

سرہند خوب جگہ ہے۔ مزار نے میرے دل پر بڑا اثر کیا ہے۔ بڑی پاکیزہ جگہ ہے۔ پانی اس کا سرد و شیریں ہے۔ شہر کے کھنڈرات دیکھ کر مجھے معرکات قدیم شہر فسطاط یاد آ گیا۔ جس کی بنا حضرت عمر بن العاص نے رکھی تھی۔ اگر سرہند کی کہانی ہو تو معلوم نہیں کہ اس زمانے کی تہذیب و تمدن کے کیا انکشافات ہوں۔ یہ شہر فرخ سیر کے زمانے میں بحال تھا، اور موجودہ لاہور سے آبادی و

۱۔ نذیر نیازی، مکتوبات اقبال، مطبوعہ کراچی، ۱۹۵۰ء۔ ص ۱۶۱

۲۔ ایضاً، ص ۱۶۲



وسعت کے لحاظ سے دگنا تھا۔

مندرجہ بالا مکاتیب نقل کرنے کے بعد سید نذیر نیازی صاحب نے مندرجہ ذیل توضیحی حاشیہ لکھا ہے۔

حضرت علامہ سرسندھ سے بڑا گہرا اثر لے کر آئے تھے۔ اور انہیں اس بات کا بڑا رنج تھا کہ مسلمان اپنی تاریخ و تمدن پیسے کس درجہ بے خبر ہیں۔ بلکہ اس سے عقلت برت رہے ہیں۔

راقم الحروف کے دل پر ایک تو اس اسلوب کا بڑا اثر تھا جس میں حضرت علامہ نے سرسندھ کا نقشہ کھینچا تھا۔۔۔ یہ اسلوب کیسا برہتہ اور تصنع سے پاک تھا۔ صاف و سادہ اور شہر کے ان احوال پر جیسا کہ شاہدے سے ان کا انکشاف ہوا، یعنی حقیقت پر مبنی۔۔۔ ثانیاً ان کا ذہن بعض بسکھ گرووں کے اس نقل کی طرف منتقل ہو گیا جس کو سکھوں نے مکتوبات کے حوالے سے کسی نہ کسی طرح حضرت مجدد کے اثر کا نتیجہ ٹھہرایا ہے اور جن کی بنا پر یہ ان کا مذہبی فریضہ بن گیا تھا کہ ہر آنے جانے والا سکھ، سرسندھ کی ایک ایک اینٹ دریا میں ڈال دے۔ اسلام اور مسلمانوں کے اس ثقافتی مرکز کی تباہی گویا سکھوں کے ہاتھ سے ہوئی اور پھر ابدالی کی غلط بخشی ملاحظہ ہو کہ ۱۷۶۷ء میں سکھوں کا زور ٹوٹنے کے باوجود سرسندھ کی حکومت ایک سکھ سردار کے سپرد کر دی۔

مولانا عبدالمجید سالک نے بھی سفر سرسندھ کے عنوان کے تحت اقبال کے سرسندھ شریف جانے اور ان کے قلبی تاثرات کو قلم بند کیا ہے۔ پروفیسر یوسف سلیم چشتی نے بھی سفر سرسندھ کا ضمنی طور پر ذکر کیا ہے اور لکھا ہے:-

۱۹۳۵ء میں ان کو حضرت مجدد الف ثانی کے مزار پر حاضری کی سعادت نصیب ہوئی

۱۔ ایضاً، ص ۱۶۴

۲۔ نذیر نیازی، مکتوبات اقبال، مطبوعہ کراچی، ۱۹۵۷ء۔ ص ۱۶۴-۱۶۵

۳۔ عبدالمجید سالک، ذکر اقبال، مطبوعہ لاہور، ۱۹۵۵ء۔ ص ۱۹۱

اور مزار مبارک پر مراقب ہو کر جو روحانی فیض ان کو حاصل ہوا اور جو کیفیت ان پر طاری ہوئی اس کا کچھ تذکرہ انہوں نے مجھ سے بھی کیا تھا۔  
راقم الحروف نے پروفیسر موصوف کو خط لکھ کر اقبال کے تاثرات کے متعلق مزید استفسار کیا تھا جس کے جواب میں انہوں نے تحریر فرمایا :-

تذکرے کی تفصیل میرے ذہن میں اب بکلی محفوظ نہیں ہیں لیکن اس قدر یاد ہے کہ انہوں نے یہ کہا تھا کہ سجادہ نشین خلیفہ محمد صادق مرحوم نے میرے لئے مزار مبارک پر تخلیہ کرا دیا تھا۔ میں ایک گھنٹے تک مراقب رہا اور حضرت مجدد کی روح میری طرف محبت آمیز رنگ میں متوجہ رہی۔ مجھے ماحول کا احساس نہیں رہا۔ ایسا معلوم ہوتا تھا کہ حضرت کے سامنے بیٹھا ہوا ہوں اور حضرت مجھ سے فرما رہے ہیں کہ تمہاری دینی خدمات سرکارِ دو عالم صلی اللہ علیہ وآلہ وسلم کی بارگاہ میں مقبول ہو گئی ہیں۔ آل حضور کی تم پر خاص نگاہ کرم ہے۔ میرے قلب میں سوز و گداز کی ایسی کیفیت پیدا ہوئی جس کا اظہار لفظوں میں نہیں ہو سکتا۔ اور مجھے یہ اندازہ ہوا کہ خاصانِ خدا کا فیض بعد وفات بھی جاری رہتا ہے۔ اور یہ بھی اندازہ ہوا کہ حضور انور کے روضہ مبارک سے کس قدر فیضان جاری ہے۔ رقت کا عالم برابر طاری رہا۔ زمان و مکاں کا احساس ختم ہو گیا تھا۔ روحانی فیض میرے رگ و پے میں ساری تھا۔ دل میں اس قدر وسعت پاتا تھا کہ ساری کائنات اس میں سا گئی۔

بال نے ضربِ کلیم (۱۹۳۵ء) میں اسی تجربے کی بنا پر کہا ہے :-

کافر کی یہ پہچان کہ آفاق میں گم ہے !

مومن کی یہ پہچان کہ گم اس میں ہیں آفاق

اقبال کی عقیدت کا اس سے بھی اندازہ ہو سکتا ہے کہ موصوف نے ۱۹۲۳ء میں انگلستان

۷۰۷ - ۷۰۸ - ۷۰۹ - ۷۱۰ - ۷۱۱ - ۷۱۲ - ۷۱۳ - ۷۱۴ - ۷۱۵ - ۷۱۶ - ۷۱۷ - ۷۱۸ - ۷۱۹ - ۷۲۰ - ۷۲۱ - ۷۲۲ - ۷۲۳ - ۷۲۴ - ۷۲۵ - ۷۲۶ - ۷۲۷ - ۷۲۸ - ۷۲۹ - ۷۳۰ - ۷۳۱ - ۷۳۲ - ۷۳۳ - ۷۳۴ - ۷۳۵ - ۷۳۶ - ۷۳۷ - ۷۳۸ - ۷۳۹ - ۷۴۰ - ۷۴۱ - ۷۴۲ - ۷۴۳ - ۷۴۴ - ۷۴۵ - ۷۴۶ - ۷۴۷ - ۷۴۸ - ۷۴۹ - ۷۵۰ - ۷۵۱ - ۷۵۲ - ۷۵۳ - ۷۵۴ - ۷۵۵ - ۷۵۶ - ۷۵۷ - ۷۵۸ - ۷۵۹ - ۷۶۰ - ۷۶۱ - ۷۶۲ - ۷۶۳ - ۷۶۴ - ۷۶۵ - ۷۶۶ - ۷۶۷ - ۷۶۸ - ۷۶۹ - ۷۷۰ - ۷۷۱ - ۷۷۲ - ۷۷۳ - ۷۷۴ - ۷۷۵ - ۷۷۶ - ۷۷۷ - ۷۷۸ - ۷۷۹ - ۷۸۰ - ۷۸۱ - ۷۸۲ - ۷۸۳ - ۷۸۴ - ۷۸۵ - ۷۸۶ - ۷۸۷ - ۷۸۸ - ۷۸۹ - ۷۹۰ - ۷۹۱ - ۷۹۲ - ۷۹۳ - ۷۹۴ - ۷۹۵ - ۷۹۶ - ۷۹۷ - ۷۹۸ - ۷۹۹ - ۸۰۰ - ۸۰۱ - ۸۰۲ - ۸۰۳ - ۸۰۴ - ۸۰۵ - ۸۰۶ - ۸۰۷ - ۸۰۸ - ۸۰۹ - ۸۱۰ - ۸۱۱ - ۸۱۲ - ۸۱۳ - ۸۱۴ - ۸۱۵ - ۸۱۶ - ۸۱۷ - ۸۱۸ - ۸۱۹ - ۸۲۰ - ۸۲۱ - ۸۲۲ - ۸۲۳ - ۸۲۴ - ۸۲۵ - ۸۲۶ - ۸۲۷ - ۸۲۸ - ۸۲۹ - ۸۳۰ - ۸۳۱ - ۸۳۲ - ۸۳۳ - ۸۳۴ - ۸۳۵ - ۸۳۶ - ۸۳۷ - ۸۳۸ - ۸۳۹ - ۸۴۰ - ۸۴۱ - ۸۴۲ - ۸۴۳ - ۸۴۴ - ۸۴۵ - ۸۴۶ - ۸۴۷ - ۸۴۸ - ۸۴۹ - ۸۵۰ - ۸۵۱ - ۸۵۲ - ۸۵۳ - ۸۵۴ - ۸۵۵ - ۸۵۶ - ۸۵۷ - ۸۵۸ - ۸۵۹ - ۸۶۰ - ۸۶۱ - ۸۶۲ - ۸۶۳ - ۸۶۴ - ۸۶۵ - ۸۶۶ - ۸۶۷ - ۸۶۸ - ۸۶۹ - ۸۷۰ - ۸۷۱ - ۸۷۲ - ۸۷۳ - ۸۷۴ - ۸۷۵ - ۸۷۶ - ۸۷۷ - ۸۷۸ - ۸۷۹ - ۸۸۰ - ۸۸۱ - ۸۸۲ - ۸۸۳ - ۸۸۴ - ۸۸۵ - ۸۸۶ - ۸۸۷ - ۸۸۸ - ۸۸۹ - ۸۹۰ - ۸۹۱ - ۸۹۲ - ۸۹۳ - ۸۹۴ - ۸۹۵ - ۸۹۶ - ۸۹۷ - ۸۹۸ - ۸۹۹ - ۹۰۰ - ۹۰۱ - ۹۰۲ - ۹۰۳ - ۹۰۴ - ۹۰۵ - ۹۰۶ - ۹۰۷ - ۹۰۸ - ۹۰۹ - ۹۱۰ - ۹۱۱ - ۹۱۲ - ۹۱۳ - ۹۱۴ - ۹۱۵ - ۹۱۶ - ۹۱۷ - ۹۱۸ - ۹۱۹ - ۹۲۰ - ۹۲۱ - ۹۲۲ - ۹۲۳ - ۹۲۴ - ۹۲۵ - ۹۲۶ - ۹۲۷ - ۹۲۸ - ۹۲۹ - ۹۳۰ - ۹۳۱ - ۹۳۲ - ۹۳۳ - ۹۳۴ - ۹۳۵ - ۹۳۶ - ۹۳۷ - ۹۳۸ - ۹۳۹ - ۹۴۰ - ۹۴۱ - ۹۴۲ - ۹۴۳ - ۹۴۴ - ۹۴۵ - ۹۴۶ - ۹۴۷ - ۹۴۸ - ۹۴۹ - ۹۵۰ - ۹۵۱ - ۹۵۲ - ۹۵۳ - ۹۵۴ - ۹۵۵ - ۹۵۶ - ۹۵۷ - ۹۵۸ - ۹۵۹ - ۹۶۰ - ۹۶۱ - ۹۶۲ - ۹۶۳ - ۹۶۴ - ۹۶۵ - ۹۶۶ - ۹۶۷ - ۹۶۸ - ۹۶۹ - ۹۷۰ - ۹۷۱ - ۹۷۲ - ۹۷۳ - ۹۷۴ - ۹۷۵ - ۹۷۶ - ۹۷۷ - ۹۷۸ - ۹۷۹ - ۹۸۰ - ۹۸۱ - ۹۸۲ - ۹۸۳ - ۹۸۴ - ۹۸۵ - ۹۸۶ - ۹۸۷ - ۹۸۸ - ۹۸۹ - ۹۹۰ - ۹۹۱ - ۹۹۲ - ۹۹۳ - ۹۹۴ - ۹۹۵ - ۹۹۶ - ۹۹۷ - ۹۹۸ - ۹۹۹ - ۱۰۰۰

۷۰۷ - ۷۰۸ - ۷۰۹ - ۷۱۰ - ۷۱۱ - ۷۱۲ - ۷۱۳ - ۷۱۴ - ۷۱۵ - ۷۱۶ - ۷۱۷ - ۷۱۸ - ۷۱۹ - ۷۲۰ - ۷۲۱ - ۷۲۲ - ۷۲۳ - ۷۲۴ - ۷۲۵ - ۷۲۶ - ۷۲۷ - ۷۲۸ - ۷۲۹ - ۷۳۰ - ۷۳۱ - ۷۳۲ - ۷۳۳ - ۷۳۴ - ۷۳۵ - ۷۳۶ - ۷۳۷ - ۷۳۸ - ۷۳۹ - ۷۴۰ - ۷۴۱ - ۷۴۲ - ۷۴۳ - ۷۴۴ - ۷۴۵ - ۷۴۶ - ۷۴۷ - ۷۴۸ - ۷۴۹ - ۷۵۰ - ۷۵۱ - ۷۵۲ - ۷۵۳ - ۷۵۴ - ۷۵۵ - ۷۵۶ - ۷۵۷ - ۷۵۸ - ۷۵۹ - ۷۶۰ - ۷۶۱ - ۷۶۲ - ۷۶۳ - ۷۶۴ - ۷۶۵ - ۷۶۶ - ۷۶۷ - ۷۶۸ - ۷۶۹ - ۷۷۰ - ۷۷۱ - ۷۷۲ - ۷۷۳ - ۷۷۴ - ۷۷۵ - ۷۷۶ - ۷۷۷ - ۷۷۸ - ۷۷۹ - ۷۸۰ - ۷۸۱ - ۷۸۲ - ۷۸۳ - ۷۸۴ - ۷۸۵ - ۷۸۶ - ۷۸۷ - ۷۸۸ - ۷۸۹ - ۷۹۰ - ۷۹۱ - ۷۹۲ - ۷۹۳ - ۷۹۴ - ۷۹۵ - ۷۹۶ - ۷۹۷ - ۷۹۸ - ۷۹۹ - ۸۰۰ - ۸۰۱ - ۸۰۲ - ۸۰۳ - ۸۰۴ - ۸۰۵ - ۸۰۶ - ۸۰۷ - ۸۰۸ - ۸۰۹ - ۸۱۰ - ۸۱۱ - ۸۱۲ - ۸۱۳ - ۸۱۴ - ۸۱۵ - ۸۱۶ - ۸۱۷ - ۸۱۸ - ۸۱۹ - ۸۲۰ - ۸۲۱ - ۸۲۲ - ۸۲۳ - ۸۲۴ - ۸۲۵ - ۸۲۶ - ۸۲۷ - ۸۲۸ - ۸۲۹ - ۸۳۰ - ۸۳۱ - ۸۳۲ - ۸۳۳ - ۸۳۴ - ۸۳۵ - ۸۳۶ - ۸۳۷ - ۸۳۸ - ۸۳۹ - ۸۴۰ - ۸۴۱ - ۸۴۲ - ۸۴۳ - ۸۴۴ - ۸۴۵ - ۸۴۶ - ۸۴۷ - ۸۴۸ - ۸۴۹ - ۸۵۰ - ۸۵۱ - ۸۵۲ - ۸۵۳ - ۸۵۴ - ۸۵۵ - ۸۵۶ - ۸۵۷ - ۸۵۸ - ۸۵۹ - ۸۶۰ - ۸۶۱ - ۸۶۲ - ۸۶۳ - ۸۶۴ - ۸۶۵ - ۸۶۶ - ۸۶۷ - ۸۶۸ - ۸۶۹ - ۸۷۰ - ۸۷۱ - ۸۷۲ - ۸۷۳ - ۸۷۴ - ۸۷۵ - ۸۷۶ - ۸۷۷ - ۸۷۸ - ۸۷۹ - ۸۸۰ - ۸۸۱ - ۸۸۲ - ۸۸۳ - ۸۸۴ - ۸۸۵ - ۸۸۶ - ۸۸۷ - ۸۸۸ - ۸۸۹ - ۸۹۰ - ۸۹۱ - ۸۹۲ - ۸۹۳ - ۸۹۴ - ۸۹۵ - ۸۹۶ - ۸۹۷ - ۸۹۸ - ۸۹۹ - ۹۰۰ - ۹۰۱ - ۹۰۲ - ۹۰۳ - ۹۰۴ - ۹۰۵ - ۹۰۶ - ۹۰۷ - ۹۰۸ - ۹۰۹ - ۹۱۰ - ۹۱۱ - ۹۱۲ - ۹۱۳ - ۹۱۴ - ۹۱۵ - ۹۱۶ - ۹۱۷ - ۹۱۸ - ۹۱۹ - ۹۲۰ - ۹۲۱ - ۹۲۲ - ۹۲۳ - ۹۲۴ - ۹۲۵ - ۹۲۶ - ۹۲۷ - ۹۲۸ - ۹۲۹ - ۹۳۰ - ۹۳۱ - ۹۳۲ - ۹۳۳ - ۹۳۴ - ۹۳۵ - ۹۳۶ - ۹۳۷ - ۹۳۸ - ۹۳۹ - ۹۴۰ - ۹۴۱ - ۹۴۲ - ۹۴۳ - ۹۴۴ - ۹۴۵ - ۹۴۶ - ۹۴۷ - ۹۴۸ - ۹۴۹ - ۹۵۰ - ۹۵۱ - ۹۵۲ - ۹۵۳ - ۹۵۴ - ۹۵۵ - ۹۵۶ - ۹۵۷ - ۹۵۸ - ۹۵۹ - ۹۶۰ - ۹۶۱ - ۹۶۲ - ۹۶۳ - ۹۶۴ - ۹۶۵ - ۹۶۶ - ۹۶۷ - ۹۶۸ - ۹۶۹ - ۹۷۰ - ۹۷۱ - ۹۷۲ - ۹۷۳ - ۹۷۴ - ۹۷۵ - ۹۷۶ - ۹۷۷ - ۹۷۸ - ۹۷۹ - ۹۸۰ - ۹۸۱ - ۹۸۲ - ۹۸۳ - ۹۸۴ - ۹۸۵ - ۹۸۶ - ۹۸۷ - ۹۸۸ - ۹۸۹ - ۹۹۰ - ۹۹۱ - ۹۹۲ - ۹۹۳ - ۹۹۴ - ۹۹۵ - ۹۹۶ - ۹۹۷ - ۹۹۸ - ۹۹۹ - ۱۰۰۰

میں حضرت مجدد الف ثانی پر ایک تقریر کی تھی جو وہاں کے ادا شناس لوگوں میں بہت مقبول ہوئی۔ اقبال نے ۸ اگست ۱۹۳۳ء کو پیر سید مہر علی شاہ گولڑوی کو ایک مکتوب تحریر کیا تھا اس میں لکھتے ہیں:-

میں نے گذشتہ سال انگلستان میں حضرت مجدد الف ثانی پر ایک تقریر کی تھی جو وہاں کے ادا شناس لوگوں میں بہت مقبول ہوئی۔ اب پھر ادھر جانے کا قصد ہے اور اس سفر میں محی الدین ابن عربی پر کچھ کہنے کا ارادہ ہے۔

اس مکتوب سے اندازہ ہوتا ہے کہ اقبال کے دل میں حضرت مجدد الف ثانی کا کیا مقام تھا وہ ان کے فلسفہ کو یورپ کے لوگوں سے متعارف کرانا چاہتے تھے۔ اسی لئے ۱۹۳۱ء میں روما اور قاہرہ میں جو تقریریں کی تھیں ان میں بھی حضرت مجدد کا ذکر فرمایا تھا۔ موضوع RELIGIOUS EXPERIENCE تھا۔ اسی سنہ میں لندن میں ایک تقریر کی تھی جس کا عنوان تھا IS RELIGION POSSIBLE اس میں بھی حضرت مجدد الف ثانی کا تفصیلی ذکر موجود ہے جس کو ہم آئندہ چل کر بیان کریں گے۔

۱۹۳۲ء میں اقبال نے حضرت مجدد پر جس تقریر کا ذکر کیا ہے وہ باوجود تلاش بسیار کے دستیاب نہ ہو سکی۔ راقم نے ڈاکٹر محمد شفیع مرحوم سے دریافت کیا تھا۔ موصوف نے تحریر فرمایا، "سنا ہے اس تقریر کا مسودہ ان کے صاحبزادے ڈاکٹر جاوید اقبال کے پاس ہے۔"

راقم نے ڈاکٹر جاوید اقبال سے استفسار کیا جو اب نفی میں آیا۔ چونکہ اس سفر میں مولانا غلام رسول مہر اقبال کے ساتھ تھے۔ اس لئے موصوف سے بھی دریافت کیا۔ مولانا نے سفر یورپ کا روزنامہ دیکھ کر تفصیلات سے آگاہ کرنے کا وعدہ فرمایا تھا، مگر ہنوز کوئی جواب نہیں آیا۔ انگلستان میں ڈاکٹر آربری کو لکھا۔ انہوں نے بھی یہی لکھا کہ یہ تقریر انگلستان میں شائع نہیں ہوئی۔ اور

۱۔ شیخ عطاء اللہ، اقبال نامہ حصہ اول۔ مطبوعہ لاہور۔

۲۔ مکتوب محرزہ۔ ۲۹ ستمبر ۱۹۶۲ء از لاہور۔

۳۔ مکتوب محرزہ۔ ۳۱ اکتوبر ۱۹۶۲ء از نیویارک۔

۴۔ مکتوب محرزہ۔ ۳ اپریل ۱۹۶۳ء از لاہور۔

تلاش بسیار کے بعد اس کے متعلق کچھ معلوم نہ ہو سکا۔ ڈاکٹر عبادت بریلوی آج کل لندن میں ہیں ان کو بھی لکھا، لیکن موصوف نے جواب دیا :-

بہت سے لوگوں سے پوچھا، یونیورسٹیوں کو بھی لکھا، لیکن سب نے لا علمی کا اظہار کیا۔ میں اب بھی تلاش میں ہوں۔ اگر مل گیا تو اس کی نقل آپ کو ضرور بھجوا دوں گا۔ حضرت مجدد کے علمی اور علمی کارناموں نے اقبال کو بہت متاثر کیا۔ اقبال نے بل جبریل کی ایک نظم میں اپنے قلبی تاثرات اور حضرت مجدد کے کارناموں کا ایجاز و اختصار کے ساتھ ذکر کیا ہے، اس نظم کا عنوان ہے "پنجاب کے پیرزادوں سے" گویا یہ نظم خانقاہ نشینوں کے لئے درسِ طرفیت ہے۔ اقبال فرماتے ہیں:

حاضر ہوا میں شیخ مجدد کی محسوس پر !  
وہ خاک کہ ہے زیر فلک مطلع انوار !

اس خاک کے ذروں سے ہیں شرمندہ ستارے

اس خاک میں پوشیدہ ہے وہ صاحب اسرار

گردن نہ جس کی جس کی جہانگیر کے آگے

جس کے نفس گرم سے ہے، گرمی احسار

وہ ہند میں سرمایہ بخت کا نگہبان

الشد نے بروقت کیا جس کو خبداں

کی عرض یہ میں نے کہ عطا فتر ہو مجھ کو

آنکھیں میری بینا ہیں و لیکن نہیں بیدار

آئی یہ صد کہ سلسلہ فقر ہوا بند

ہیں اہل نظر کشور پنجاب سے بیزار

عارف کا ٹھکانہ نہیں وہ خطہ کہ جس میں

پیدا کہ فقر سے ہو طرہ دستار

۱۔ مکتوب محررہ - ۲، مئی ۱۹۶۳ء از کیمبرج

۲۔ مکتوب محررہ - ۸، مئی ۱۹۶۳ء از لندن

باقی کلمہ فقر سے ممتا ولولہ حق ،

طروں نے چڑھایا نشہ خدمت سرکار

اقبال نے اس نظم میں حضرت شیخ احمد سرہندی کو شیخ مجدد کہا ہے بغیر متعلق نہ ہوگا، اگر یہاں یہ بتانا چلوں کہ "مجدد الف ثانی" کا خطاب سرزمین سیالکوٹ کے ایک مایہ ناز عالم علامہ عبدالحکیم سیالکوٹی (م۔ ۱۰۶۷/۱۶۵۶ء) نے دیا تھا۔ سب سے پہلے یہ مکتوب نے اپنے ایک مکتوب میں حضرت شیخ احمد سرہندی کو "مجدد الف ثانی" تحریر فرمایا۔ پھر یہ خطاب دور و نزدیک پھیل گیا۔ اور آج آپ اسی خطاب سے جانے جاتے ہیں۔ اور حسن اتفاق کہ اسی سرزمین سے اقبال پیدا ہوا۔ جس نے تعلیمات مجددیہ کو از سر نو زندہ کیا اور یہ ثابت کر دیا کہ واقعی آپ الف ثانی کے مجدد ہیں۔

اقبال متذکرہ بالا نظم میں حضرت مجدد کے تجدیدی کارناموں اور مجاہدانہ کارگزاریوں کی طرف اشارہ کیا ہے۔ ع

اس خاک میں پوشیدہ ہے وہ صاحب اسرار

"صاحب اسرار" سے علوم دینیہ اور امور دنیویہ میں حضرت مجدد کی شرف نگاہی کی طرف اشارہ کیا ہے۔ اس کے بعد ہی جہانگیر کے دربار میں حاضری کا اس طرح ذکر کیا ہے۔

گردن نہ جھکی جسکی جہانگیر کے آگے

جس کے نفس گرم سے ہے گرمی احرار

جہانگیر نے حضرت مجدد پر ایک جھوٹا الزام لگا کر دربار میں طلب کیا تھا۔ دربار میں جانے سے پہلے شہزادہ خرم (شاہجہان) نے جو آپ سے بڑی عقیدت رکھتا تھا۔ چند علماء کو بھیج کر یہ

۱۔ اقبال، بال جبریل، مطبوعہ لاہور، ۱۹۴۷ء۔ ص ۲۱۱-۲۱۲

۲۔ علامہ علی آزاد بلگرامی،

۳۔ اقبال، جلد اول، مطبوعہ آگرہ، ۱۹۱۰ء/۱۳۲۸ء، ص ۲۰۴، (ب) فقیر محمد جلیلی: حدائق الحنیفہ، مطبوعہ لکھنؤ، ۱۳۰۸ھ

۱۶۸۹ء، ص ۴۱۳

۴۔ محمد ہاشم کشمی، زبدۃ المقامات مطبوعہ کانپور، ۱۳۰۷/۱۸۹۰

۵۔ داراشکوہ، سفینۃ الاولیاء (اردو) مطبوعہ لاہور، ص ۲۲۳

درخواست کی تھی کہ حضرت، جہانگیر کے سامنے سجدہ تعظیمی کر لیں تو کوئی گزند نہیں پہنچے گی۔ نیز یہ کہ علمائے کرام نے سجدہ تعظیمی کو مباح لکھا ہے۔ اس پر آپ نے جواب دیا — یہ تو رخصت ہے، عزیمت یہ ہے کہ غیر اللہ کو سجدہ نہ کیا جائے بلکہ حضرت مجدد کی عزیمت پسندی نے سرزمین ہند کو بڑی ہلاکت سے بچالیا اور تاریخ ہند کا رخ موڑ دیا۔ اگر رخصت پر عمل کیا ہوتا تو پھر جہانگیر، جہانگیر نہ ہوتا۔ شاہ جہان، شاہ جہان نہ ہوتا۔ اورنگ زیب، اورنگ زیب نہ ہوتا۔ تاریخ ہند کا کچھ اور ہی رخ ہوتا۔ یہی وہ حقیقت ہے جس کی طرف علامہ اس شعر میں اشارہ فرماتے ہیں۔

گردن نہ جمبکی جس کی جہانگیر کے آگے  
جس کے نفس گرم سے سے گرمی افسردہ  
عجب نہیں کہ مشنوی پس چہ باید کردے اقوام مشرق میں اسلام میں فقر و درویشی کا تصور  
پیش کرتے ہوئے حضرت مجدد کی سیرت بھی سامنے ہو، ان اشعار کے قرائن سے کچھ  
ایسا ہی سلوم ہوتا ہے، اقبال فرماتے ہیں۔

چہیت فقرے بندگان آب و گل  
یک نگاہ راہ ہیں، یک زندہ دل  
فقر، کارِ خویش را سنجیدن ست  
برد و حشر۔ لا اللہ پیچیدن ست  
فقر، ذوق و شوق و تسلیم و رفاست  
ما امینیم این متاع مصطفیٰ ست  
برگ و ساز او در قرآن عظیم  
مرد و رویشے نہ گنجد در گلیم :  
قلب او را قوت از جذب و سلوک  
پیش سلطان نعرہ او لا ملوک

بلکہ، غلام علی آزاد بگرامی، سوز المرجان فی آثار ہندوستان مطبوعہ ۱۳۰۳ھ سے ۲۹

حضرت مجدد نے جہانگیر کے سامنے یہی نعرہ لالوک - بلند کیا تھا جس کی پاداش میں آپ کو قید و بند کی صعوبتیں اور تکلیفیں برداشت کرنا پڑیں۔ اور آپ نے بڑی خندہ پیشانی سے ان کو برداشت کیا اور ثابت کر دکھایا۔

”فقر، فدا و شوق و تسلیم و رضاست“

اقبال نے ضربِ کلیم میں انہی حضرات کے لئے کہا ہے:۔

زمانہ لے کے جسے آفتاب کرتا ہے؛

انہیں کی خاک میں پوشیدہ ہے وہ چنگاری

وجود انہیں کا طوافِ بتاں سے ہے آزاد

یہ تیسرے مومن و کافر تمام زناری

اقبال اس شخص کی پیشوائی و امامت کو ملتِ اسلامیہ کے لئے فتنہ قرار دیتے ہیں

”جو مسلمان کو سلاطین کا پرستار کرے“۔

فتنہ ملت بیضنا ہے امامت اس کی

جو مسلمان کو سلاطین کا پرستار کرے

حضرت مجدد نے شاہ پرستی نہیں سکھائی، خدا پرستی سکھائی۔ یہی ادا اقبال کو

بھائی ہے۔ انہوں نے خود، خود دار طبیعت پائی تھی۔ غیر اللہ کے سامنے جھکنا ان کے نزدیک موت

کے مترادف تھا۔ وہ ایک سجدے کو سب سجدوں پر بھاری سمجھتے تھے۔

وہ اک سجدہ جسے تو گراں سمجھتا ہے!

ہزار سجدے سے دیتا ہے آدمی کو عزت

مذکورہ بالا نظم کے چوتھے شعر میں اقبال نے حضرت مجدد کے اصلاحی کارناموں کی طرف

۱، بدرالدین سرہندی، حضرات القدس، ترجمہ اردو، مطبوعہ لاہور، ۱۳۳۱ھ سے ۳۶۔

۲، مدتیق حسن خاں، ابجد العلوم، مطبوعہ بیوپال، ۱۲۹۵ھ، ج ۳، ص ۸۹۹

اشارہ کیا ہے۔ فرماتے ہیں۔

وہ ہند میں سرمایہ ملت کا نگہبان

الشد نے بروقت کیا جس کو خبردار

تاریخ کے طلبہ اچھی طرح جانتے ہیں کہ اکبر کے ہاتھوں ملتِ اسلامیہ کا سرمایہ کس بیدردی سے لٹ رہا تھا۔ حالات بد سے بدتر ہوتے جا رہے تھے۔ ۱۵۸۲ء میں دینِ اسلام کے مقابلے میں ایک نیا دین "دینِ الہی" کے نام سے بنایا گیا اور یہ دین اسلام پر اکبر کا آخری وار تھا۔ اکبر کے درباری مؤرخ عبدالقادر بدایونی نے منتخب التواریخ میں اکبر کی بے راہ رویوں اور گمراہیوں اور عام ناگفتہ بہ حالات کا اس طرح نقشہ کھینچا ہے :-

اکبر آفتاب کی پرستش کرتا تھا، آب و آتش، شجر و حجر سب کی پرستش کی جاتی تھی

گائے کے گوبر کی پوجا ہوتی تھی، اکبر قشقہ لگاتا تھا، زنا رہنہتا تھا، کتے کو ناپاک نہیں

سمجھتا تھا بلکہ ساتھ بیٹھا کر کھانا کھلایا جاتا تھا، ان کی زیارت عبادت تصور کی جاتی

تھی، جانور ذبح کرنے والے خصوصاً گائے ذبح کرنے والوں

کی انگلیاں کاٹ دی جاتی تھیں، طلوع میں جوئے کی بازیاں لگتی تھیں،

شراب دھڑتے سے کیتی تھی، اور شراب فروش ایک مسلمان عورت تھی، شیخ الاسلام

مفتی صدر جہاں اور میر عدل میر عبدالحی بھی خم پہ خم چڑھایا کرتے تھے۔ دارمی

کار کھنا معیوب تھا، عربی لکھنا اور پڑھنا جرم تھا۔ حتیٰ کہ عربی حروف کے استعمال کی

بھی ممانعت کر دی گئی تھی۔ مسجدیں ویران ہو رہی تھیں اور ان کی جگہ یا تو اصطلیل بن

رہے تھے یا مندر۔ الغرض دینِ اسلام کی پوری پوری بیخ کنی کی جا رہی تھی اور یہ

سب کچھ مسلمانوں کے ہاتھوں ہو رہا تھا۔ (ملخصاً)

ان حالات میں حضرت مجدد نے اصلاح و تبلیغ کا بیڑا اٹھایا۔ چنانچہ مکتوبات شریف میں

اعیانِ مملکت کے نام بے شمار مکتوب ملتے ہیں۔ جن میں حالات کی اصلاح کی طرف ترغیب دلائی

ہے۔ مثلاً دربارِ اکبری کے ممتاز فرد شیخ فرید بخاری (م۔ ۱۰۲۵ھ - ۱۶۱۶ء) کو ایک مکتوب

ملے۔ عبدالقادر بدایونی۔ منتخب التواریخ، مطبوعہ کلکتہ، ۱۸۶۹ء



میں تحریر فرماتے ہیں :-

ذرا خیال کریں کہ معاملہ کہاں تک پہنچ چکا ہے۔ مسلمانوں کی بوجہ باقی نہیں رہی۔ ایک دوست نے کہا ہے کہ تم لوگوں میں سے جب تک کوئی دیوانہ نہ ہوگا۔ مسلمانوں تک پہنچنا مشکل ہے، اسلام کا بول بالا کرنے کے لئے اپنے نفع و نقصان کا خیال بھی نہ کرنا، یہ ہے دیوانگی: اسلام رہے تو کچھ بھی ہو اور اگر نہ رہے تو پھر کچھ بھی نہ رہے۔ اگر مسلمانوں سے تو پھر خدا کی رضا اور اس کے حبیبِ مکرم صلی اللہ علیہ وسلم کی خوشنودی بھی ہے اور آقا کی رضا سے بڑھ کر کوئی دولت نہیں ہے۔

اس طرح حضرت مجدد نے اعیان مملکت کو دین اسلام کی زبوں حالی اور آنے والی تباہی سے بروقت خبردار کیا: ابر کے زمانے میں راستہ ہموار کیا اور جہانگیر کے زمانے میں وہ وقت بھی آیا جب کہ خود جہانگیر نے امورِ شرعیہ میں مشورہ دینے کے لئے علماء کا ایک کمیشن مقرر کیا اور حالات رو بہ اصلاح ہونے لگے۔ اورنگ زیب کے عہد تک اسلام کو جو فروغ ہوا وہ اہل نظر سے پوشیدہ نہیں۔ یہ سب کچھ خاندانِ مجددیہ کی مساعی جمیلہ کا ثمر شیریں تھا۔ اس پر ایک علیحدہ مقالہ لکھنے کی ضرورت ہے۔

بال جبریل میں ایک اور نظم ملتی ہے۔ جس کا عنوان ہے: ساقی: اس کا مطلع ہے۔

لا پھراک باروہی بادہ و جام اے ساقی

ہاتھ آجائے مجھے میرا مقام اے ساقی

یہاں ساقی سے حضرت عبدالقادر ثانی کی طرف اشارہ ہے۔ دوہرا شعر ہے۔

تین سو سال سے ہیں ہند کے میخانے بند

اب مناسب ہے ترا فیض ہو عام اے ساقی

میاں بشیر احمد بٹراٹ لاء نے اس شعر کا مفہوم اقبال سے پوچھا تھا۔ یہ باتیں انہیں

کی زبانی سنئے :-

۱۔ احمد سرسندی - مکتوبات شریف دفتر اول، حصہ سوم، مطبوعہ امرتسر، ۱۳۲۳ء، مکتوب ۱۱۶۲، ص ۴۵

۲۔ اقبال - بال جبریل - مطبوعہ لاہور - ۱۹۴۷ء، ص ۱۷

جب وہ اپنی میور وڈ والی کوٹھی جاوید منزل میں آچکے تھے میں کبھی کبھی حاضر ہوتا اور بال جبریل کے بعض اشعار کا مفہوم دریافت کرتا۔ ایک دن میں نے پوچھا کہ ڈاکٹر صاحب اس شعر میں کیا اشارہ ہے :

تین سو سال سے ہیں عسدر کے مینخانے بند

اب مناسب ہے ترا فیض ہو عام اے ساقی

میں حیران ہوا کہ تین سو سال ہوئے کہ جہانگیر کے ہاں مینخاری کا دور دورہ تھا۔ ڈاکٹر صاحب کیا پھر وہی رسم قدیم جاری کرنا چاہتے ہیں کیا؟ جواب دیا کہ نہیں، یہ شیخ احمد مجدد الف ثانی سرہندی کی طرف اشارہ ہے جو مسلمانان ہند کے سب سے زبردست رہنما گزرے ہیں۔

علامہ اقبال نے اسی مفہوم کا ایک شعر مثنوی پس چہ باید کردے اقوام مشرق میں بھی کہا ہے۔ فرماتے ہیں :-

از سہ قرن این امت خوار و زبوں

زندہ بے سوز و سرور اندرون

اقبال کو اس حقیقت کا زبردست احساس تھا کہ حضرت مجدد کے بعد تین سو سال سے ایسا مردِ حرم پیدا نہیں ہوا جو افرادِ ملت میں آزادی و حریت اور ایمان و عشق کی روح پھونک دے۔ ان کو یہ بھی احساس تھا کہ علماء تقلید کی طرف مائل ہیں، اور کوئی ایسا عالم نہیں جو میدانِ علم میں توسن تحقیق دوڑائے۔ اسی لئے بعدِ حسرت و یاس فرماتے ہیں۔

شیر مردوں سے ہوا بیشتر تحقیق تہی

رہ گئے صوفی و ملا کے سلام اے ساقی

حضرت مجدد الف ثانی نے علم کو عشق آشنا کیا، اسی کے سہارے دلوں پر حکمرانی کی اور باطل کی قوتوں کا مقابلہ کیا۔ اقبال اسی علم کی تلاش میں ہیں جو ہم صیغہ عشق ہو۔ اسی لئے اپنے عہد کی عقلیت پرستی اور عشق سے بیگانگی پر ماتم کرتے ہوئے فرماتے ہیں۔

۱۔ محمود نظامی : ملفوظات اقبال۔ مطبوعہ لاہور ص ۲۹-۲۸

۲۔ اقبال، مثنوی۔ پس چہ باید کردے اقوام مشرق۔ مطبوعہ لاہور ص ۲۸

عشق کی تیغ جگر دار اڑالی کس نے؟  
 علم کے ہاتھ میں خالی ہے نیام لے ساقی

اقبال کو حضرت مجدد الف ثانی کی تعلیمات میں مادیت کے اس تاریک دور میں روشنی اور نور نظر آ رہا ہے۔ وہ اس حقیقت سے واقف ہیں کہ نوع انسانی کے مسائل کا صحیح حل اور اس کے دردوں کا مداوا ایک مردِ خیر کے پاس ہے۔ اسی لئے کس عصرت سے فرماتے ہیں۔

تو مری رات کو مہتاب سے محروم نہ رکھ  
 ترے پیمانے میں ہے ماہ تمام لے ساقی

## وحدة الوجود ووحدة الشہود اور اقبال

شع و شاعر اقبال کی وہ پہلی نظم ہے جس میں وہ تصور خودی ملتا ہے جو فکر جدید میں انقلاب آفریں ہے۔ اس نظم کا سال اشاعت ۱۹۱۲ء ہے۔ اسی سال اقبال نے اپنی مشہور مثنوی "اسرار خودی" لکھی اور مسئلہ خودی کو اس میں باضابطہ طور پر پیش کیا۔

"اسرار خودی" کی اشاعت سے پیشتر اقبال پر وجودیت کا رنگ غالب تھا۔ بانگ درا میں وجودی مفہوم کی بہت سی نظمیں ملتی ہیں، اس ضمن میں معنی آفرینی کے لحاظ سے مندرجہ ذیل شعر اردو ادب میں شاہکار ہے۔

ہاں آشنائے لب نہ ہو راز کہن کہیں

پھر نہ چھڑ جائے قصہ دار و درن کہیں:

جس زمانہ میں اقبال ڈاکٹر ٹریٹ کا مقالہ تصنیف کر رہے تھے۔ اس وقت وہ جلال الدین

ردی سے اتنے متاثر نظر نہیں آتے جتنے کہ محی الدین العربی سے، وہ لکھتے ہیں :-

THE STUDENT OF ISLAMIC MYSTICISM WHO IS ANXIOUS TO SEE AN ALLEMBRACING EXPOSITION OF THE PRINCIPLE OF UNITY, MUST TAKE UP THE HEAVY VOLUMES OF THE ANDALUSIAN IBN AL-ARABI, WHOSE PROFOUND TEACHING STANDS IN STRANGE CONTRAST WITH THE DRY-AS-DUST ISLAM OF HIS COUNTRYMEN. ۱

لیکن اسرار خودی کی اشاعت کے بعد اچانک انکشاف ہوا کہ وہ اب "ہمہ دوستی" نہیں،

"ہمہ از دوستی" ہو گئے ہیں۔ چنانچہ :-

۱ : MOHAMMAD IQBAL : THE DEVELOPMENT OF METAPHYSICS

IN PERSIA, LAHORE, INTRODUCTION PX

اسرارِ خودی کے شائع ہونے کے بعد ان کے کیمبرج کے استاد فلسفہ میک ٹیگرٹ نے انہیں لکھا کہ طالب علمی کے زمانے میں تو تم زیادہ تر ہمراہی "معلوم ہوتے تھے۔ اب معلوم ہوتا ہے کہ ادھر سے ہٹ گئے ہو۔"

اسرارِ خودی کی مہید میں اقبال نے حافظ شیرازی اور عجمی تصوف پر سخت تنقید کی ہے جس سے خواجہ حسن نظامی بہت برگشتہ ہوئے اور علامہ کے خلاف بہت کچھ لکھا۔

اقبال کی اسرارِ خودی عجمی تصوف کے خلاف اعلان بغاوت تھا اور احیاءِ شریعت اسلامیہ کے لئے ایک نیک کوشش۔ خود فرماتے ہیں :-

ہندوستان کے مسلمان کئی صدیوں سے ایرانی تاثرات کے اثر میں ہیں۔ ان کو عربی اسلام سے اور اس کے نصب العین سے آشنائی نہیں۔ ان کے لٹری آئیڈیل بھی ایرانی ہیں۔ میں چاہتا ہوں کہ اس مشنوی میں حقیقی اسلام کو بے نقاب کروں جس کی اشاعت رسول اللہ صلی اللہ علیہ وسلم کے منہ سے ہوئی۔

نکلسن، اسرارِ خودی کے دیباچے میں لکھتے ہیں :-

THE CRY "BACK TO THE QURAN" "BACK TO MUHAMMAD" HAS BEEN HEARD BEFORE, AND THE RESPONSES HAVE HITHERTO BEEN SOMEWHAT DISCOURAGING - HE SEES THAT HINDU INTELLECTUALISM AND ISLAMIC PANTHEISM HAS DESTROYED THE CAPACITY FOR ACTION - NOW, THIS CAPACITY DEPENDS ULTIMATELY ON THE CONVICTION THAT KHUDI - IS REAL AND IS NOT MERELY AN ILLUSION OF MIND.

تظریہ وحدۃ الوجود میں اس تصور کی گنجائش نہیں کہ خودی وہم نہیں بلکہ ایک لازوال حقیقت ہے۔ جیسا کہ اقبال کا نظریہ ہے۔ یہ بات قابل ذکر ہے کہ ۱۹۱۱ء تا ۱۹۱۴ء کے دوران امرتسر میں

شیخ عطاء اللہ: مکاتیب اقبال، حصہ اول، مطبوعہ لاہور، ص ۲۴

R. A. NICHOLSON: THE SECRETS OF THE SELF, (ITALICS MINE),

LAHORE 1944, P-XI-XII.

حضرت مجدد کے مکتوبات شائع ہوتے رہے۔ اقبال نے ضرور ان کا مطالعہ کیا ہوگا۔ حضرت مجدد کے ہاں نظریہ مشہور ہے۔ اس میں ذاتِ عبد نمایاں ہے، اقبال اس نظریہ سے متاثر نظر آتے ہیں۔ چنانچہ وہ "اسرارِ خودی" میں حضرت جلال الدین رومی سے کمال عقیدت کے باوجود ان کے نظریہ "فناء" سے متفق نہیں جیسا کہ نکلسن نے لکھا ہے، وہ لکھتے ہیں:۔

MUCH AS HE DISLIKES THE TYPE OF SUFISM EXHIBITED BY HAFIZ, HE PAYS HOMAGE TO THE PURE AND THE PROFOUND GENIUS OF JALALUDDIN, THOUGH HE REJECTS THE DOCTRINE OF SELF ABANDONMENT TAUGHT BY THE GREAT PERSIAN MYSTIC AND DOES NOT ACCOMPANY HIM IN HIS PANTHEISTIC FLIGHTS.

نکلسن نے تو یہ لکھا ہے کہ اقبال جلال الدین رومی کے تصور وحدۃ الوجود سے متفق نہ تھے۔ لیکن خود اقبال کو رومی کے ہاں وحدۃ الوجود نظر نہیں آتا۔ ایک مضمون میں انہوں نے خواجہ حسن نظامی کو لکھا تھا:۔

حضرت! میں نے مولانا جلال الدین رومی رحمۃ اللہ علیہ کی مشنومی کو بیداری میں پڑھا ہے اور بار بار پڑھا ہے، آپ نے شاید اس کو سکر کی حالت میں پڑھا ہے، اگر میں آپ کو وحدۃ الوجود نظر آتا ہے۔

گسٹن وہ میسٹن (بسترالوصال - بسترالطراق)

اقبال نے ابتداء میں جب رومی کا مطالعہ کیا تو وہ وجودی تھے۔ اگر رومی کے ہاں وحدۃ الوجود

۱۔ - "اسرارِ خودی" از محمد اقبال، مطبوعہ اخبار دیکل، امرتسر، ۹ فروری ۱۹۱۶ء بحوالہ مجلہ اقبال (لاہور)

اپریل ۱۹۵۳ء - ص ۵۵

۲۔ - جلال الدین رومی کے تفصیلی حالات کے لئے مندرجہ ذیل کتابیں مطالعہ کی جائیں۔

۱۔ سلطان ولید : ابتداء نامہ

۲۔ افلاکی : مناقب العارفين

(باقی صفحہ ۵۰ پر)

۳۔ رومی : مقالات شمس تبریزی

نہیں تھا تو پھر اقبال کا اس دور میں وجودی ہونا تعجب انگیز ہے کیونکہ سب سے زیادہ انہوں نے رد کی ہی سے تاثر قبول کیا تھا۔ حقیقت یہ ہے کہ مسلک شہودی کے طرف ان کا میلان طبعاً مجدو کامرہون منت ہے۔ اس فکر کی تعمیر میں اور عوامل بھی شامل رہے۔ استاذی ڈاکٹر غلام مصطفیٰ آغاں نے اس طرف اشارہ فرمایا ہے۔ وہ تحریر فرماتے ہیں:-

آخر کار ہمارے مجدد الف ثانی (رحمۃ اللہ علیہ) نے وحدۃ الوجود کے مقابلے میں وحدۃ الشہود کا عقیدہ قائم کر کے قرآن اور حدیث کی اتباع پر زور دیا اور سب سے آخر میں شاہ ولی اللہ کا نظریہ ٹوٹا جنہوں نے وحدۃ الوجود اور وحدۃ الشہود دونوں کو ہم آہنگ کرنے کی کوشش کی۔ ان مفکرین سے اقبال نے استفادہ کیا۔

اقبال نے ایک جگہ خود اس حقیقت کا اعتراف کیا ہے۔ وہ طالب وصال نہیں، طالب فراق ہیں۔ فراق طلبی ان کے نزدیک اصل حیات ہے۔ اسی لئے وہ اتحاد و حلول کے نظریے سے گریزاں نظر آتے ہیں۔ حضرت مجدد کی فراق پسندی ان کو پسند ہے۔ اسی لئے وہ خود کو "سرا لوصال" کہلانا پسند نہیں کرتے بلکہ ان کو "سرا لفرق" کہلانے پر اصرار ہے۔ پینانچہ ایک مکتوب میں خواجہ حسن نظامی کو تحریر فرماتے ہیں:-

حضرت امام ربانی نے مکتوب میں ایک جگہ بحث کی ہے کہ گستن، اچھا ہے یا پیوستن، میرے نزدیک، گستن، عین اسلام ہے اور پیوستن، رہبانیت یا ایرانی تصوف ہے۔ اور اسی کے خلاف میں صدر نے احتجاج بلند کرتا ہوں۔ گذشتہ علمائے اسلام نے بھی ایسا ہی کیا ہے اور اس بات کی تاریخی شہادت موجود ہے۔ آپ کو یاد ہو گا جب آپ نے مجھے "سرا لوصال" کا خطاب دیا تھا تو میں نے آپ کو

د۔ رومی : فیہ مافیہ تہران - ۱۹۲۸ء

۵۔ بلیح الزماں : شرح عل مولانا - تہران ۱۹۳۲ء

C. HUART: LES SAINTS DES DERVICHES TOURNEURS, PARIS, 1918-22.

DR. H. RITTER: DER ISLAM, 1940, 1942.

۶۔ غلام مصطفیٰ آغاں : ادبی جائزے، مطبوعہ کراچی، ۱۹۵۹ء

لکھا تھا کہ مجھے سترالفراق کہا جائے۔ اس وقت میرے ذہن میں یہ امتیاز تھا جو مجدد الف ثانی نے کیا ہے۔

شیخ محمد اکرام نے بھی اس مکتوب کا کچھ حصہ رود کوثر میں نقل کیا ہے اور آخر میں

لکھا ہے :-

اقبال نے سترالفراق کے جس خطاب کی خواہش کی تھی اس کے حضرت مجدد الف ثانی اس سے بھی زیادہ مستحق ہیں اور واقعہ یہ ہے کہ اگر ابن العربی کو سترالوصول اور حضرت مجدد کو سترالفراق کہا جائے تو ان کے فلسفوں اور وحدۃ الوجود اور وحدۃ الشہود کا امتیاز بخوبی ذہن نشین ہو جاتا ہے۔

پہر کیف اقبال، حضرت مجدد کی اتباع میں سترالفراق کہلانا پسند کرتے ہیں اور

مسک وحدۃ الشہود ہی ان کا مسلک ہے۔ وحدۃ الوجود کو زندقیت سے تعبیر کرتے ہیں۔ اور اس سے تائب ہو گئے ہیں۔ ایک جگہ خود تحریر فرماتے ہیں :-

خواجہ صاحب کو یہ معلوم نہیں کہ یورپ کا علمی مذہب تو وحدۃ الوجود ہے جس کے وہ حامی ہیں۔ میں تو اس مذہب سے جو میرے نزدیک زندقیت ہے تائب ہو کر خدا کے فضل و کرم سے مسلمان ہو چکا ہوں۔

وحدۃ الوجود کی غلط تعبیرات سے جو مسموم اثرات پھیل رہے تھے اس سے اقبال نے

نہ صرف خود کو محفوظ رکھا بلکہ ملت اسلامیہ کو محفوظ رکھنے کا بیڑا اٹھایا۔ یہی وہ مشن تھا جس کی حضرت مجدد نے ابتداء کی تھی، اقبال نے حضرت مجدد کے اس مشن کو ترقی دی چنانچہ خود

۱۔ - مجلہ اقبال لاہور : اپریل ۱۹۵۴ء، جلد نمبر ۲۲، شماره نمبر ۴، ص ۲۵

۲۔ - محمد اکرام، رود کوثر، مطبوعہ لاہور، ۱۹۵۸ء، ص ۲۶۳

۳۔ - سراسر خودی، از اقبال، مطبوعہ اخبار - وکیل - دامتسرا، ۹۰ فروری ۱۹۱۶ء

مجلہ اقبال (لاہور)۔ اپریل ۱۹۵۴ء

نوٹ :- اقبال کا یہ خیال صحیح نہیں کہ وحدۃ الوجود معاذ اللہ زندقیت ہے۔ خود حضرت مجدد

اسی منزل سے وحدۃ الشہود تک پہنچے۔ مسعود



فرماتے ہیں :-

رہبانیت دنیا کی ہر مستعد قوم میں اس کے عملی زوال کے وقت پیدا ہوتی ہے۔ اس کا مٹانا ناممکن ہے کہ بعض رہبانیت پسند طبائع ہر وقت موجود رہتی ہیں۔ جو کچھ ہم کر سکتے ہیں وہ صرف اسی قدر ہے کہ اپنے دین کی حفاظت کریں اور اس کو رہبانیت کے زہریلے اثر سے محفوظ رکھنے کی کوشش کریں۔

اسی مقصد کے لئے اقبال نے مشنوی اسرارِ خودی اور رموزِ بے خودی لکھی جو ملتِ اسلامیہ کی حیاتِ اجتماعیہ پر اثر انداز ہوئی۔ ڈاکٹر برہان احمد فاروقی نے صحیح لکھا ہے: سر محمد اقبال (۱۳۵۷ھ / ۱۲۹۴ھ) ایک بڑے شاعر اور فلسفی عالم تھے۔ جب سے انہوں نے اسرارِ خودی تصنیف کی مسلمانوں کے سیاسی اور اخلاقی خیالات کے رجحان کو بدل دیا۔ انہوں نے تصوف کے نظریہ فنا یا نفیِ خودی کی تنقیص کی، اس کے بجائے خودی اور اثباتِ خودی کو تجویز کیا اور وحدت وجود پر اعتراض کیا۔

ڈاکٹر برہان احمد نے جہاں مابعد حضرات پر حضرت مجدد کے اثرات کا جائزہ لیا ہے وہاں لکھا ہے :-

بعد ازاں سر محمد اقبال نے مقصوفین کے عقیدہ وحدت وجود کے خلاف اجتماع کیا اور اسلامی اخلاقیات کو نئی روح بخشی اور جہد و عمل کی زندگی کی تلقین کی۔

ڈاکٹر برہان احمد فاروقی نے ایک نشریہ تقریر میں بھی اقبال اور حضرت مجدد

۱۔ - اسرارِ خودی، اقبال، مطبوعہ اخبار ذکیں، (مرتبہ) ۹ فروری ۱۹۱۶ء، بحوالہ مجلہ اقبال (لاہور)

اپریل ۱۹۵۴ء

۲۔ - برہان احمد فاروقی، حضرت امام ربانی مجدد الف ثانی کا نظریہ توحید، مطبوعہ لاہور، ۱۹۴۷ء ص ۳۶-۳۷

۳۔ - برہان احمد فاروقی، حضرت امام ربانی مجدد الف ثانی کا نظریہ توحید، مطبوعہ لاہور، ۱۹۴۷ء

ص ۳۶-۳۷

الف ثانی کے فکری مماثلت کا اس طرح ذکر کیا ہے :-

مجدد الف ثانی اور علامہ اقبال کے افکار میں بظاہر جو مماثلت نظر آتی ہے وہ یہ ہے کہ دونوں کے دل میں ولولہ تھا کہ لوگوں کے خیالات کا رخ اسلام کی طرف پھیرا جائے۔ دونوں کشف کو ذریعہ علم سمجھتے ہیں، دونوں وحدۃ الوجود (نظریہ اتحاد و حلول) کو غلط سمجھتے ہیں۔ دونوں کو اس بات پر اصرار ہے کہ آنحضرت صلی اللہ علیہ وسلم کی ذات گرامی اسوۂ کامل اور معیار کمال کی حیثیت رکھتی ہے۔ اقبال کی شہودیت پسندی نے ان کو مقام عبودیت کے تصور سے آشنا کیا۔ کیونکہ وجودیت میں عبودیت کا کیا سوال؟ اسی نظریہ عبودیت پر علامہ نے اپنے مشہور نظریہ "خودی" کی بنیاد رکھی ہے ابو سعید نور الدین نے بھی لکھا ہے :-

شیخ احمد سرسندی مجدد الف ثانی نے بھی، جو برصغیر پاک و ہند کے ایک بہت بڑے صوفی گزرے ہیں۔ انہوں نے بڑے شد و مد کے ساتھ یہ ثابت کیا ہے کہ سلوک میں سالک کی آخری منزل، جیسا کہ عام طور پر صوفیہ کا عقیدہ ہے، وحدۃ الوجود نہیں بلکہ اس سے بھی آگے اور ایک منزل ہے جسے مقام عبودیت کہنا چاہیے، یہ وہ مقام ہے جہاں پہنچ کر سالک پر یہ عیاں ہو جاتا ہے کہ وہ ایک بندہ محض ہے۔ وحدۃ الوجود کے تصور سے اس پر خدا سے اتحاد و اتصال کی جو کیفیت طاری ہوتی ہے، وہ کوئی دائمی کیفیت نہیں ہے، بلکہ عارضی ہے، امر واقعہ یہ ہے کہ بندہ، بندہ ہے اور خدا، خدا ہے۔

شیخ احمد سرسندی مجدد الف ثانی کے اس نقطہ نظر سے علامہ اقبال بہت زیادہ

سے۔ منشورات اقبال (مرتبہ نیرم اقبال) مطبوعہ لاہور، ص ۱۴ ڈاکٹر برہان احمد فاروقی

اقبال اور مجدد الف ثانی۔

نوٹ :- حضرت مجدد تصور وحدۃ الوجود کو غلط نہیں سمجھتے بلکہ اس کی غیر شرعی تعبیرات

کو غلط سمجھتے ہیں۔ اس لئے برہان احمد فاروقی کا یہ خیال صحیح نہیں کہ حضرت مجدد وحدۃ الوجود کو

غلط سمجھتے ہیں۔ مسود

متاثر ہوئے۔ وہ اپنی خودی کو فنا کر کے خدا یا اٹلے مطلق میں ضم ہو جانے کے ہرگز قائل نہیں اور مقام عبودیت یا "مقام بندگی" کو ترک کر کے شان خداوندی قبول کرنے کیلئے قطعاً راضی نہیں۔

متاع بے بہا ہے ورو سوئے آرزو مندی  
مقام بندگی دے کر نہ لوں شان خداوندی لے  
شریعت و طریقت کو ہم آہنگ کر کے ایک طرف تو حضرت مجدد نے عجمی نقیون کو اسلامی رنگ میں رنگا اور دوسری طرف وحدۃ الوجود کے مقابلے میں وحدۃ الشہود کا تصور پیش کر کے اس رنگ کو اور نکھارا۔ اور نام بہا و صوفیہ کے دام تزدیر سے ملت اسلامیہ کو بچایا۔ یہ تصورات نقیون میں خاص اہمیت رکھتے ہیں اس لئے اس پر قدرے تفصیل سے روشنی ڈالی جائے گی۔

ذوالنون مصری (۲-۵۲۳۵-۱۸۵۹) پہلے صوفی ہیں جن سے وحدۃ الوجود کے خیالات منسوب کئے جاتے ہیں۔ ان کی بدولت اس تصور نے فروغ پایا اور حسین بن منصور الحلاج (۲-۵۳۰۹-۱۰۹۲۱) کے ہاں اس نے کمال حاصل کیا۔ منصور کے بعد محی الدین ابن العربی (۲-۵۶۳۸-۱۱۲۳۰) نے وحدۃ الوجود کو شد و مد کے ساتھ پیش کیا۔ فتوحات مکیہ، ہجران الاشواق اور فصوص الحکم وغیرہ میں وجودی تصورات کو بیان کیا گیا ہے۔ اس تصور کا موسیٰ ہونے کی وجہ سے دوسرے مذاہب کے متعلق جو ان کا طرز عمل تھا وہ ان اشعار سے نمایاں ہے جن کا ترجمہ یہاں پیش کیا جاتا ہے:-

آج سے پہلے میرا یہ حال تھا کہ جس ساتھی کا دین مجھ سے نہ ملتا میں اس کا انکار کرتا اور اسے اجنبی سمجھتا۔ لیکن اب میرا دل ہر صورت کو قبول کرتا ہے، وہ اب ایک چراگاہ بن گیا ہے، غزالوں کی۔ اور دیر ہے راہیوں کا، اور آتشکدہ ہے آتش پرستوں کے لئے، اور کعبہ ہے حاجیوں کے لئے، اور الواح ہے تورات

۱۔ ابوسعید زوالدین، وحدۃ الوجود اور فلسفہ خودی، مطبوعہ اقبال ریویو دکن (کراچی)

کی اور صحیفہ ہے قرآن کا۔

یہاں اب مذہب عشق کا پرستار ہوں۔ عشق کا قافلہ جدھر چاہے مجھے لے جائے  
میرا دین بھی عشق ہے، میرا ایمان بھی عشق ہے۔

محمی الدین ابن العربی کے بعد عبدالکریم جیلی نے اس مسلک کی خوب اشاعت کی اور انسان  
کا تصور پیش کیا۔ تصور وحدۃ الوجود سے قریب قریب تمام سلاسل طریقت متاثر ہوئے۔  
پنچہ سلسلہ قادریہ میں صدر الدین قونوی، اور عبدالکریم جیلی۔ کبرویہ میں جلال الدین رومی،  
س تبریزی۔ سہروردیہ میں فرید الدین عطار، چشتیہ میں محمد گیسو وراز، جعفری، نقشبندیہ میں  
جبر عیید اللہ احرار، عبدالرحمن جامی، عبدالغفور لاری وغیرہ۔

شیخ احمد سرہندی حضرت مجدد الف ثانی اور ان کے مرشد خواجہ باقی  
مذکورہ کا بھی ابتدا میں یہی مسلک تھا۔ لیکن آخر میں وہ وحدۃ الشہود کے قائل ہو گئے چنانچہ  
مکتوب میں تحریر فرماتے ہیں۔

اچانک اللہ کی عنایت بے غایت پردہ غیب سے ظاہر ہوئی اور بے چونی و  
بیچکونگی کا پردہ اٹھایا گیا۔ علوم سابق جو اتحاد و وحدت کی خبر دیتے تھے تنزل  
پذیر ہونے لگے۔ اور قرب و معیت ذاتیہ اور احاطہ و سریان جو اس مقام پر  
ظاہر ہوا تھا، مخفی ہو گیا اور یہ بات یقینی طور پر معلوم ہو گئی کہ صانع کو اس عالم سے  
مذکورہ نسبتوں سے کوئی نسبت بھی نہیں ہے۔۔۔۔۔ اور اگرچہ عالم مریائے  
کمالات صفاتی اور مجالی ظہورات آسمانی ہے، لیکن مظہر، عین ظاہر نہیں ہے اور  
ظن، عین اصل نہیں ہے، جیسا کہ اہل توحید و جود کا مذہب ہے۔  
شیخ احمد سرہندی حضرت مجدد نے وحدۃ الوجود کو۔ علم یقین کے قبیل سے کہا ہے

۱۔ شیخ محمد اکرام دکنی، مطبوعہ لاہور ۱۹۵۸ء، ص ۲۶۳-۲۶۴

۲۔ محمد تیز عیشی، منقح العلوم، مطبوعہ لاہور، ۱۳۴۳ھ، جلد اول، ص ۴۵

۳۔ محمد معصوم، مکتوبات معصومی (خلاصہ اردو)، مطبوعہ لکھنؤ، ۱۹۶۰ء، ص ۶-۹۳

۴۔ احمد سرہندی، مکتوبات شریف، جلد اول، مطبوعہ امرتسر، ۱۳۲۳ھ، ص ۸۳-۸۴

اور وحدۃ الشہود کو۔ عین الیقین کے قبیل سے۔ چنانچہ تحریر فرماتے ہیں۔  
 جو توحید اس جماعت گرامی کی راہ میں آئی ہے، دو قسم کی ہے توحید و ہودی  
 اور توحید شہودی ایک دیکھنا ہے، یعنی یہ کہ سالک کا مشہود سوائے ایک  
 کے اور کوئی نہ ہو۔ اور توحید و ہودی ایک موجود جانتا ہے اور اس کے غیر کو  
 معدوم سمجھتا۔ اور یا وجود عدمیت کے اس کے مجالی و مظاہر کو ایک خیال کرنا۔  
 پس توحید و ہودی علم الیقین کے قبیل سے ہے۔ اور توحید شہودی عین الیقین  
 کے قبیل سے ہے۔

غالب کا یہ شعر نظریہ توحید و ہودی کا ترجمان ہے۔

ہاں کھاتی موت فریب ہستی!

ہر چند کہیں کہ ہے، نہیں ہے

لیکن اقبال کا یہ شعر نظریہ توحید شہودی کا ترجمان ہے :-

اک تو ہے کہ حق ہے اس جہاں میں

باقی ہے نمود سیمائی

حضرت مجددی معرفت نفس اور معرفت ذات پر زور دیتے ہیں۔ کیونکہ ان  
 کے نزدیک منزل قتا سے اوپر بھی ایک منزل ہے، جہاں ابن العربی نہیں پہنچے۔ اس  
 منزل پر سالک کو یہ پتہ چلتا ہے کہ خدا کو محض وجدان کے ذریعہ نہیں پہچانا جاسکتا  
 اس لئے انسان کو وحی اور علوم دینیہ کی قدر و منزلت کرنی چاہیے جس کی بنیاد تمام تر  
 وحی پر ہے، دوسرے لفظوں میں یوں کہیے کہ شریعت کی قدر و منزلت کرنی چاہیے۔

حضرت مجددی آگے چل کر واضح کرتے ہیں کہ

”دنیا اور خدا میں وہی رشتہ ہے جو خالق و مخلوق میں ہوتا ہے۔ اتحاد

و حلول کی تمام تقریریں، اتحاد ہیں جو سالک کی باطنی، غلطی سے

پیدا ہوتی ہیں :- ۱

اقبال بھی اتحاد و حلول کے قائل نہیں، اسی لئے وہ خودی پر زور دیتے ہیں اور وحی کو معمارِ سیرت سمجھتے ہیں جس طرح حضرت مجددِ سرہندی نے وحی کی اہمیت پر زور دیا ہے، اقبال نے بھی اس پر شدت کے ساتھ زور دیا ہے۔ چنانچہ ضربِ کلیم میں

کہتے ہیں :- عقل بے مایہ امامت کی سزاوار نہیں

راہ برہو وطن و تخمین تو زلوں کار حیات  
فکر بے نور تمل جذبِ عمل بے بنیاد  
سخت مشکل ہے کہ روشن ہو شب تار حیات  
خوب و ناخوب عمل کی ہو گرہ و اکیوں کر  
گر حیات آپ نہ ہو شارح اسرار حیات

اقبال کے نزدیک بغیر وحی کے حلال و حرام اور خوب و ناخوب کی تمیز ناممکن ہے اور بغیر اس تمیز کے زندگی، زندگی بجا نہیں۔ تمام ترقیات کا دار مدار اسی امتیاز پر ہے۔ عقل پر بھروسہ کیا جائے تو وہ خود تہی دست ہے، ہاں زندگی ہی جب خود اسرار حیات و اشکات نہ کر دے مشکلیں آسان نہیں ہو سکتیں۔ اس لئے وحی کی سخت ضرورت ہے، اور پھر شریعت کی بھی کہ اس کا مدار وحی پر ہے۔ یہی حضرت مجدد کا نظریہ ہے، اور یہی اقبال کا، اسی لئے اقبال کو ان کا تصوف پسند ہے جس کی اصل حجازی ہے۔ خلیفہ عبدالحکیم مرحوم لکھتے ہیں :-

وہ رومی کا مرید ہے لیکن محی الدین ابن عربی کا مخالف ہے، جس کی کتاب  
فصوص الحکم میں اس کو توحید سے زیادہ الحاد نظر آتا ہے، بڑی عقیدت  
سے نجد و الف ثانی کے تصوف کا قائل ہے جس نے تصوف کو دوبارہ شریعت  
اسلامی سے ہم آغوش کرنے کی کوشش کی تھی

THEODRE DE BARY: SOURCES OF INDIAN TRADITIONS,  
NEW YORK.

۱۔ خلیفہ عبدالحکیم، فکر اقبال، مطبوعہ لاہور، ص ۲۲۶

وجودیت ، ظلیت ، عبدیت

مشائخ طریقت کو حضرت مجدد الف ثانی نے تین گروہوں میں تقسیم کیا ہے جن کی تفصیل خود موعود کے الفاظ میں یہ ہے۔

۱۔ طائفہ اولی قائل اند بانکہ عالم بایجاد حق سبحانہ ، در خارج موجود است و ہرچہ در دست او اوصاف و کمال ہمہ بایجاد حق است سبحانہ ، و خود را شے بیش نمی دانند بلکہ شجیت ہم از دست عزتشانہ ، در بحر نیستی چنان گم می گردند کہ نہ اند عالم خبردارند و نہ از خود۔

۲۔ طائفہ دیگر عالم را نزل حق سبحانہ ، می دانند۔ اما قائل اند بانکہ عالم در خارج موجود است۔ لیکن بطریق ظلیت نہ بطریق اصالت۔ و وجود اینہا قائم بوجود حق است سبحانہ ، کفّیاً مر الظلّ بالأصل۔

۳۔ طائفہ ثالث قائل اند بوحث وجود یعنی در خارج یک موجود است و بس۔ و آن ذات حق است سبحانہ ، و عالم را در خارج اصلاً تحقیقی نیست۔ ثبوت علمی دارند می گویند *الاعیان ما شمت رائحة الوجود*۔

گویا طائفہ اولی۔ عبدیت۔ کا قائل ہے ، طائفہ ثانی ظلیت کا اور طائفہ ثالث وجودیت کا۔ حضرت مجدد نے ان تین گروہوں کو بیان کر کے ان پر تبصرہ بھی فرمایا ہے چنانچہ طائفہ ثالث کے متعلق فرماتے ہیں:-

ہرچند این طائفہ واصل و کامل اند۔۔۔۔۔ اما خلق را سخنان اینہا بفضالت و الحاد رہوتی کرد و بزندقہ رسانید۔

اقبال نے فصوص الحکم (ابن العربی) کے مطالعہ کے بعد یہی لکھا ہے کہ اس میں الحاد و زندقہ کے علاوہ کچھ نہیں، گویا عارف کے علاوہ وحدۃ الوجود کی حقیقت کو کوئی نہیں پاسکتا جس طرح اقبال نے پاسکے۔

۱۔ شیخ احمد: مکتوبات شریف جلد اول، مکتوب نمبر ۱۶، ص ۳۶-۳۷

۲۔ مکاتیب اقبال جلد اول، ایضاً ص ۳۸-۳۹

طائفہ ثانی کے لئے فرماتے ہیں :-

وطائفہ ثانیہ ہر چند اس مرتبہ راہم از مبدأ جہاد دیند و بکلمہ لا اور آوردہ نمی آں  
نمودند اما بواسطہ ظلیت و اسالت یک چیزے از بقایائے وجود اس اثبات ماند چہ  
تبرہ ظل را باصل رشتہ تعلق بسید قوی است . اس نسبت از نظر شاں محوشد بے

لغہ اولی کے لئے فرماتے ہیں :-

طائفہ اولی اکمل و اتم اند و اسلم و اوفق بکتاب و سنت .

فرماتے ہیں :-

اما طائفہ اولی بواسطہ کمال مناسبت و متابعت حضرت رسالت خاتمہ علیہ من الصلوٰت

اتحاد من اتحیات اکملہا جمیع مراتب ممکن را از واجب جدا ساختند دہم را

تحت کلمہ لا اور آوردہ نمی نمودند و ممکن را بواجب ، پچ مناستے ندیدند و پچ نسبت

را با اثبات نکردند و خود را غیر از عبید مخلوق غیر مقدور نہ شناختند و اورا

عز شانہ ، خالق و مولائے خود دانستند . خود را مولادانستن و یا نمل او انگاشتن

بریں بزرگواران بسیار گراں و دشواری آید مَا لِلشَّارِبِ وَ سَرَبِ الْاَبْرَابِ .

پہلے فرماتے ہیں :-

اس طائفہ علیہ را از مقام عبودیت کہ نہایت جمیع مقامات ولایت است بہرہ تمام

ست و کلام دلیل بر صحت حال اس برگزیدگان اس تمام تراست کہ تمام کتب و اشیا

موافق کتاب و سنت و ظاہر شریعت است و سر موئے از ظاہر شریعت مخالف .

بریں ہا را نیافتہ است .

متصوفہ کے مندرجہ بالا گروہوں کی تقسیم اور ان پر تبصرے کے بعد اپنے ارتقائے ملوک

۱۔ ایضاً - ص ۳۸ - ۳۷

۲۔ ایضاً - ص ۳۸ - ۳۷

۳۔ ایضاً - ص ۳۹

۴۔ ایضاً - ص ۳۹



کا حال تحریر فرماتے ہیں کہ مقام وجودیت سے ترقی کر کے مقام ظلیت پر پہنچے پھر وہاں سے ترقی کر کے مقام عبودیت پر سرفراز ہوئے۔ چنانچہ فرماتے ہیں۔

۱۔ اول معتقد توحید (وجودی) بود، از زمان صبی علم این توحید داشت و بیقین پیوستہ بود ہر چند حال نداشت و چوں دریں راہ درآمد اول راہ توحید منکشف شد و مدتے در مراتب این مقام جولان نمود۔

۲۔ بعد از مدتے نسبت دیگر بریں و درویش غلبہ آورد۔ در غلبہ آن در توحید توقف نمود اما این توقف بحسن ظن بود نہ بہ انکار، مدتے متوقف بود، آخر الامر کار بانکار انجامید و نمودند کہ این پایہ پایان است رخت مقام ظلیت برد۔ اما درین انکار بے اختیار بود و نمی خواست کہ از آن مقام برآید بواسطہ آن کہ شایخ عظام بان مقام اقامت دارند و چوں بمقام ظلیت رسید و خود را و عالم را نعل یافت، چنان کہ طائفہ ثانیہ بان قائلند، آرزوئے آن شد کہ کاشکے ازین مقام نبرند کہ کمال در وحدت و ہودی دانست و این مقام فی الجملہ باو مناسبت دارد۔

۳۔ اتفاقاً از کمال عنایت و غریب توازی از آن مقام ہم بالا بردند و بمقام عبودیت رسانیدند این زمان کمال این مقام در نظر آمد و علو آں واضح گشت، و از مقامات گزشتہ تائب و مستغفر شد۔

اقبال نے اسی مقام کے لئے تو کہا ہے۔

مقام بندگی دے کر نہ لوں شان خداوندی

ڈاکٹر برہان احمد فاروقی نے بھی حضرت مجدد کے ارتقائے سلوک کے ان مدارج کا ذکر کیا ہے، وہ لکھتے ہیں:-

ارتقائے سلوک میں تین مدارج ہیں یعنی وجودیت، ظلیت اور عبودیت۔ پہلے مقام پر انہیں وحدت وجود کاشف حاصل ہوتا ہے۔ اس کے بعد وہ مقام ظلیت پر پہنچتے ہیں۔ یہ ایک درمیانی منزل ہے، یہاں انہیں منکشف ہوتا

ہے کہ عالم کا اپنا وجود علیحدہ ہے اگرچہ یہ صرف ظل یا عکس یا ایک پر تو ہے حقیقت کا۔ اللہ اصل ہے۔ یہاں ایک اور اک اثینیت کا پیدا ہو جاتا ہے۔ اس مقام سے گزرنے میں ان میں تا مل تھا۔ اسی اثنا میں بہر کیف انہیں اس مقام سے عروج ہوتا ہے۔ اور وہ مقام عبودیت پر فائز ہو جاتے ہیں۔ جو اعلیٰ ترین مقام ہے۔ عبودیت پر پہنچ کر عالم اور خدا کی اثینیت ان پر اظہر من الشمس ہو جاتی ہے۔ جیسا کہ غرض کیا گیا ہے علامہ کا نظریہ "خودی" حضرت مجدد کے "تصور عبودیت پر مبنی ہے۔ ابوسعید نور الدین نے اقبال کے تصور خودی کے ماخذ پر بحث کرتے ہوئے ان چار عناصر کا ذکر کیا ہے :-

۱۔ قرآن مجید۔

۲۔ حدیث پاک۔ (من عرف نفسه فقد عرف ربه)

۳۔ مولانا روم۔

۴۔ مجدد الف ثانی کا نظریہ عبودیت۔

اس کے بعد لکھا ہے :-

حضرت مجدد الف ثانی کے اس نظریہ عبودیت سے انسانی خودی کا پورا پورا ثبوت ملتا ہے۔ اقبال ان کے اس نظریہ سے متاثر ہوئے، اسی تاثر کی بنا پر وہ ان کی طرف اشارہ کر کے خدا سے التجا کرتے ہیں :-

تین سو سال سے ہیں ہند کے مینانے بند

اب مناسب ہے تیرا فیض ہو عام اے ساقی

۱۔ بہار احمد خاں، حضرت امام ربانی مجدد الف ثانی کا نظریہ توحید، مطبوعہ لاہور، ۱۹۳۷ء، ص ۸۹-۹۰۔

(۷)

## وحدة الوجود ووحدة الشہود اور مغربی مفکرین

اقبال کے سامنے تین اہم نظریات تھے۔ وحدة الوجود، وحدة الشہود اور تیسرا جدید نظریہ فوق البشر۔ نظریہ وحدة الوجود میں ذات حق پر اس شدت سے اصرار ہے کہ وجود عین فنا ہو جاتا ہے۔ اور تصور فوق البشر میں ذات عین پر اس شدت سے اصرار ہے کہ ذات حق فنا ہوئی جاتی ہے۔ لیکن اس انفراط و تفریط کے درمیان ایک تیسرا نظریہ ہے وحدة الشہود، جو ذات حق اور ذات عین دونوں پر اصرار کرتا ہے اور دونوں کی انفرادیت کا قائل ہے، ایک واجب الوجود دوسرا ممکن الوجود۔

اقبال نے حضرت مجدد کے تصور عبودیت "یا وحدة الشہود سے متاثر ہو کر نئے نئے پر سخت تنقید کی ہے اور آخر میں لکھا ہے کہ اسے کاش نئے نئے حضرت مجدد کے عہد مبارک میں ہوتا تو وہ مقام عبودیت سے اس کو روشناس فرماتے۔

جاوید نامے میں اقبال، نئے نئے پر تنقید کرتے ہوئے لکھتے ہیں یہ۔

راہ رو را کس نشان از راہ نزار	صد غل در واردات او فتاد
عاشقے در آہ خود گم گشتہ	سایکے در راہ خود گم گشتہ
مستی او ہرز جا بے را شکست	از خدا ببرد ہم از خود گست
خواست تا بیند چشم ظاہری	اختلاط قاسری با دل بری
خواست تا از آب و گل آید بروں	خوشہ کز کشت دل آید بروں
آن چہ او جوید مقام کبریاست!	ایں مقام از عقل و حکمت ماوراست
زندگی شرح اشارات خودی است!	لا والا از مقامات خودی است
او بہ "لا" صد ماند و تا "الا" نرفت،	از مقام "عبودہ" بیگانہ رفت
چشم او جز رویت آدم نہ خواست	نعرو بے باکانہ زد آدم کجا است؟

کاشش بودے در زمان احمدی، تار سیدے بر سر در سردے لے  
 فرماتے ہیں کہ نٹشے مقام لا پر ہی مہر گیا اور مقام الا کی طرف نہیں بڑھا،  
 اسی لئے وہ مقام عبیدیت سے بیگانہ وار گزر گیا۔ اس کی آنکھ نے انسان کے علاوہ اور کچھ  
 نہ دیکھا، اسی لئے اس نے بے باکانہ لغوہ لگایا کہ فوق البشر کہاں ہے؟ آخر میں فرماتے  
 ہیں کہ اے کاش نٹشے، شیخ احمد مجدد الف ثانی کے زمانے میں ہوتا تو وہ اس کے اضطراب کو  
 سرور سردی سے بدل دیتے اور وہ مقام عبیدیت سے آگاہ ہو جاتا۔

اقبال نے خطبات میں بھی نٹشے پر تنقید کی ہے اور لکھا ہے کہ گو اس میں روحانی  
 صلاحیتیں موجود تھیں لیکن چونکہ اس نے شوپنہاور، ڈارون اور لانگے کو اپنا پیر و مرشد  
 بنایا تھا، اس لئے وہ گمراہ ہو گیا۔ کاش اس کو کوئی مرشد کامل بتا اور وہ اس کی رہنمائی کر  
 سکتا۔ چنانچہ فرماتے ہیں۔

جاوید یورپ میں نٹشے، جس کی زندگی اور سرگرمیوں سے کم از کم ہم اہل مشرق  
 کے نزدیک تو نفسیات مذہب کی رو سے بڑے دلچسپ مسائل پیدا ہو جاتے  
 ہیں، خلتی طور پر اس قابل تھا کہ اس کام کا بیڑا اٹھاسکے۔ اس کول دماغ کی  
 سرگزشت پر نظر ڈالئے تو مشرقی تصوف کی تاریخ میں اس قسم کی اور بھی مثالیں  
 مل جائیں گی۔ بیشک نٹشے نے اپنے اندر عالم لاہوت کی ایک جھلک دیکھی  
 اور وہ ایک حکم قطعی بن کر اس کے سامنے آئی۔ ہم اس کو حکم قطعی ہی کہیں گے۔  
 کیونکہ یہی جھلک تھی جس کی بدولت اس میں ایک پیغمبرانہ ذہنیت پیدا ہو گئی۔ وہ  
 ذہنیت جو اس قسم کی تجلیات کو کسی نہ کسی طرح زندگی کی مستقل قوتوں میں  
 تبدیل کر دیتی ہے۔ لیکن نٹشے کو بجز ناکامی اور کچھ حاصل نہ ہوا۔ یہ اس لئے  
 کہ اس کے روحانی اسلاف میں شوپن ہاؤٹر، ڈارون اور لانگے ایسی ہستیاں  
 شامل تھیں اور یہ انہیں کا اثر تھا کہ نٹشے ان تجلیات و مشاہدات کی صحیح قدر  
 و قیمت کا اندازہ نہ کر سکا۔ بجائے اس کے کہ وہ کسی ایسے روحانی اصول کی

جستجو کرتا جس سے ایک عامی کے اندر بھی روحانیت کی دنیا بیدار ہو جاتی ہے۔  
 اور وہ دیکھتا ہے کہ ایک لامتناہی مستقبل اس کے سامنے ہے، اُنٹھے یہ سمجھا کہ اس نے  
 جس عالم کی جھلک دیکھی ہے اس کا اظہار ہوگا تو انتہائی امارت پسندی کے کسی  
 نظام کی شکل میں۔ جب ہی تو میں نے کہا ہے —

آنچه اد جوید مقام کبریاست  
 این مقام از علم و حکمت ماوراست  
 خواست تا از آب و گل آید بردن  
 خوشه کز کشت دل آید بردن

یوں ایک بڑا ذہین و فطین انسان ضائع ہو گیا۔ اور زندگی کا وہ جھلک بھی لا  
 حاصل ثابت ہوئی جس کے لئے وہ صرف اپنی اندرونی قوتوں کا مرہون منت  
 تھا۔ محض اس لئے کہ اسے کوئی مرشد کامل نہ ملا جو اس کی رہنمائی کرتا ہے  
 اسی لئے تو فرماتے ہیں :-

کاش بس بودے در زمان احمدے  
 تا رسیدے بر سرودے سرمدے

اقبال نے اپنے مولہ بالا لیکچر میں سوئٹزر لینڈ کے فلسفی سی جی یونگ (C. G. JUNG)  
 پر بھی تنقید کی ہے جس سے نظریہ عبودیت کی مزید تشریح ہوتی ہے۔ اقبال اس نتیجے پر  
 پہنچے ہیں کہ مذہبی زندگی کی اساس ہمارا یہ اورا کہ ہے کہ خودی کی وحدت کو..... پھر سے  
 تعمیر کیا جاسکتا ہے اور اس میں یہ صلاحیت موجود ہے کہ ہر ماحول میں..... جیسے مواقع چاہے  
 پیدا کر لے :-

یونگ پر تنقید کرتے ہوئے اقبال فرماتے ہیں :-

لیکن اس کا مطلب تو یہ ہے کہ یونگ کچھ بھی نہیں سمجھا۔ بات یہ ہے کہ جنسی  
 ضبط نفس، خودی کی تربیت کا اولین مرحلہ ہے اور اس لئے مذہب چاہتا ہے

۱۔ محمد اقبال تشکیل جدید الہیات (ترجمہ اردو از نذیر نیازی مطبوعہ لاہور، ۱۹۵۸ء، ص ۳۰۱-۳۰۲)

اس نشوونما کو اس راستے پر والدے، جس کا تعلق خودی کی تقدیر اور مستقبل سے ہے۔ لہذا اس کی اہمیت صرف اس امر تک محدود نہیں کہ جس ماحول میں ہم زندگی بسر کر رہے ہیں اس میں ہماری حیات اجتماعیہ کا تار و پود اخلاقی اعتبار سے محفوظ ہے۔ مذہبی زندگی کی بنیاد ہمارا یہ ادراک ہے کہ خودی کی وحدت کو جو یوں دیکھنے میں بڑی نازک اور ناپائیدار نظر آتی ہے، اور جسے ہر لحظہ ہلاکت اور فنا کا خدشہ ہے، پھر سے تعمیر کیا جاسکتا ہے۔ اس میں یہ صلاحیت موجود ہے کہ ہر ماحول میں، خواہ ہمیں اس کا علم ہو یا نہیں، زیادہ سے زیادہ آزادی سے کام لیتے ہوئے، جیسے مواقع چاہے پیدا کر لے۔ یہ ادراک ہے جس کے ماتحت اعلیٰ مذہبی زندگی میں ہماری نگاہیں محسوسات و مدرکات کی اس نوع کی طرف منعطف ہو جاتی ہیں جن سے حقیقت کی بعض بڑی نازک حرکات کا سراغ ملتا ہے۔ اور جو اس پہلو سے کہ خودی حقیقت کی ترکیب میں ایک دوامی عنصر بن جائے، اس لحاظ سے دیکھئے تو نفسیات حاضرہ نے مذہبی زندگی کا گویا قشر تک نہیں چھوا۔ وہ اس تنوع اور گونا گونی سے بالکل بے خبر ہے جو مذہبی واردات اور مشاہدات میں پائی جاتی ہے۔

مذہبی زندگی کے اساسی امور کی وضاحت اور نفسیات حاضرہ پر تنقید کے بعد اقبال سترہویں صدی عیسوی کے جلیل القدر صوفی حضرت شیخ احمد سرہندی مجدد الف ثانی کے تصورات و نظریات، اور مشاہدات و تجربات کا جائزہ لیتے ہیں اور ساتھ ہی اس حقیقت کا اظہار کر دیتے ہیں کہ نفسیات حاضرہ میں ان مصطلحات کا اب تک وجود نہیں جن کے ذریعہ حضرت مجدد کے روحانی تجربات کو بیان کیا جاسکے۔ گویا ان کے نزدیک حضرت مجدد اپنے زمانے سے کہیں آگے جا چکے تھے۔ وہ اس منزل تک پہنچ چکے تھے جس کی گرد تک نفسیات حاضرہ کی رسائی نہیں۔ چنانچہ واردات روحانی کے تنوع کا ذکر کرتے ہوئے کہتے ہیں۔

تقریباً بہت اندازہ شاید آپ سترہویں صدی کے ایک بہت بڑے مرشد کامل حضرت شیخ احمد سرہندی کی ایک عبارت سے کر سکیں گے۔ انہوں نے اپنے لفظ کے تصوف کا تجزیہ جس بے باکی اور تنقید و تحقیق سے کیا اس سے سلوک و عرفان کا ایک طریق وضع ہوا۔ ان سے پہلے جتنے بھی سلسلہ ہائے تصوف رائج ہوئے وہ یا تو وسط ایشیا یا سرزمین عرب سے آئے تھے۔ مگر یہ صرف انہیں کا طریق ہے جس نے ہندوستان کی حدود سے نکل کر باہر کا رخ کیا اور جو اب بھی پنجاب افغانستان اور ایشیائی روس میں ایک بہت بڑی زندہ قوت کی شکل میں موجود ہے۔ البتہ جہاں تک شیخ موصوف کی عبارت کا تعلق ہے مجھے ڈر ہے کہ میں نفسیات حاضرہ کی زبان میں اس کے حقیقی معنی شاید ہی بیان کر سکوں۔ کیونکہ اس قسم کی زبان موجود ہی نہیں لیکن میرا مقصد چونکہ سر دست صرف اتنا ہے کہ آپ کی توجہ مذہبی واردات کے اس تنوع اور گونا گونی کی طرف منقطع کراؤں جن سے ایک سالک راہ کو گزرنا پڑتا ہے اور جن کی چھان بین اس لئے ضروری ہے لہذا آپ مجھے ان غیر متوالیہ اصطلاحات کے لئے معذور سمجھیں جن کا تعلق ایک دوسری سرزمین اور ایک ایسی نفسیات مذہب سے ہے جس نے تہذیب و تمدن کی ایک سرتا سر مختلف نفا میں پرورش پائی تھی۔ اور جو وضع ہوئیں تو اس کے زیر اثر، لیکن جن میں پچ پچ معانی کی ایک دنیا پوشیدہ ہے۔ بہر حال اب میں شیخ موصوف کی عبارت پیش کرتا ہوں۔

ایک مرتبہ جب عبداللہ المؤمن نامی ایک ارادت مند نے اپنے مندرجہ ذیل مشاہدے اور تجربے کا حال شیخ موصوف سے بیان کیا۔

”میرے لئے نہ تو ارض و سموات کا وجود ہے، نہ عرش الہی کا، نہ جنت اور“

۱۔ - تلمیح نیازی نے "GENUS" کا ترجمہ مرشد کامل کیا ہے اس لفظ میں جو معنویت ہے وہ "مرشد کامل"

میں نہیں۔ مولوی عبدالحق مرحوم نے اس کا ترجمہ "روح عصر" کیا ہے جو ایک حد تک اصل معنی

سے قریب ہے۔

مسعود

دو رخ کا، میں اپنے ارد گرد نظر ڈالتا ہوں تو ان کو کہیں نہیں دیکھتا۔ میں جب کسی کے سامنے کھڑا ہوتا ہوں تو مجھے کوئی نظر نہیں آتا، بلکہ میں اپنا وجود بھی کھو دیتا ہوں۔ ذات الہیہ لامتناہی ہے۔ کوئی اس کا احاطہ نہیں کر سکتا یہی منہتا ہے روحانی مشاہدات کا۔ کسی دلی کا گزر اس سے آگے نہیں ہوا۔  
تو اس پر شیخ نے فرمایا :-

”میرے سامنے جو مشاہدات بیان کئے گئے ہیں۔ ان کا تعلق قلب کی ہر لحظہ بدلتی ہوئی زندگی سے ہے۔ معلوم ہوتا ہے کہ صاحب مشاہدات نے قلب کے لاتعداد مقامات میں سے ابھی ایک چوتھائی بھی طے نہیں کئے۔ ان مقامات کا طے کرنا ضروری ہے۔ تاکہ عالم روحانیت کے مقام اول کے مشاہدات کی تکمیل ہو جائے۔ اس مقام کے بعد اور بھی کئی مقامات ہیں مثلاً روح کا مقام سرخفی اور سرخفی کے مقامات ان سب مقامات کے جن کو مجموعاً ہم اپنی اصطلاح میں عام امر سے تعبیر کرتے ہیں۔ اپنے اپنے احوال اور واردات ہیں جب سالک کا گزر ان مقامات سے ہوتا ہے تو رفتہ رفتہ اس پر اسمائے الہیہ اور صفات الہیہ کی تجلی ہوتی ہے۔ بالآخر ذات الہی کی۔“

شیخ موصوف نے ان ارشادات میں جو امتیازات قائم کئے ہیں۔ انکی نفسیاتی اساس کچھ بھی ہو اس سے اتنا ضرور پتہ چلتا ہے کہ اسلامی تصوف کے اس مصلح عظیم کی نگاہوں میں ہمارے اندرونی واردات اور مشاہدات کی دنیا کس قدر وسیع ہے۔ ان کا ارشاد ہے کہ ان بے مثل واردات اور مشاہدات سے پہلے جو وجود حقیقی کا مظہر ہیں، عالم امر یعنی اس دنیا سے گزرنا ضروری ہے جسے ہم رہنما توانائی کی دنیا کہتے ہیں، ہم نے اسی لئے تو کہا تھا کہ نفسیات حاضرہ کا قدم ابھی مذہبی زندگی کے قشر تک نہیں پہنچا۔

اقبال نے عبدالمومن کا جو بیان نقل کیا ہے وہ موصوف کا نہیں ہے بلکہ یہ شیخ ادیبی سامانی نے اپنے واردات و مشاہدات قلبیہ، عبدالمومن کی زبانی حضرت مجدد سے کہلوائے



تھے جس کا جواب شیخ موصوف نے تحریری صورت میں ارسال فرمایا۔  
 یہ مکتوب نمبر ۲۵۳، مکتوبات شریف کی جلد اول میں شامل ہے۔ اس میں  
 حضرت مجدد نے پہلے ادریس سامانی کے مشاہدات نقل کئے ہیں۔ اور پھر ان پر جرح و تنقید  
 کی ہے۔ حضرت مجدد نے قلب کے جن مقامات کا ذکر کیا وہ اس ترتیب سے ہیں، روح،  
 سرخنی، اخنی، گویا قلب سمیت پانچ مقامات ہیں۔ مگر اقبال نے روح، سرخنی، سرخنی  
 لکھا ہے جو صحیح نہیں۔

اس کے علاوہ اقبال نے حضرت مجدد کا جواب جس انداز سے نقل کیا ہے وہ من و عن  
 نہیں ہے بلکہ اصل مکتوب کا خلاصہ ہے۔ مناسب معلوم ہوتا ہے یہاں یہ مکتوب نقل کر  
 دیا جائے جس کی طرف اقبال نے اپنے خطبے میں ارشاد فرمایا ہے۔

بنام شیخ ادریس سامانی

بیان احوال و مواجید کہ بلسان مولانا عبدالمومن حوالہ نمودہ بودند و استفسار جواب  
 آن فرمودہ۔ مولانا بتفصیل ہمہ را دانود و گفت کہ فرمودہ اندر شیخ ادریس، کہ اگر بجانب زمین نظر  
 می کنم زمین را نمی یابم و اگر بجانب آسمان نظری اندازم آن را نیز نمی یابم و ہم چنین عرش و کرسی  
 و بہشت و دوزخ را نیز وجود نمی یابم۔ و پیش کہے کہ می روم اورا نیز وجود نمی یابم و خود را  
 نیز موجود نمی دانم و وجود حق جل شانہ بے پایان ست، نہایت اورا یح کس نیافتہ است۔

و بزرگان نیز تا ہمیں جاگفتہ اند۔ و تا ایں جا آمد فلذ سیرمانہ شدہ اند و زیادہ بر این  
 معنی اختیار نمودہ اند: اگر شانیز ہمیں را کمال کاوانید و در ہمیں مقامید پس ما پیش  
 شما برائے چه بیاییم و تصدیع بکشیم و تصدیع بیاسیم۔ و اگر امر دیگر و رائے ایں  
 کمال است پس اعلام بخشند تا ما دیار دیگر کہ ورد طلب بسیار وارد آں جا برسیم۔  
 چندیں سال توقف در آمدن بواسطہ حصول ایں تردد بودہ۔ مخدوما! ایں احوال  
 و افعال ایں احوال از تلویحات قلب ست۔ مشہومی گردد کہ صاحب ایں احوال  
 از مقامات قلب زیادہ از ربع طے نہ کردہ است سکہ حصہ دیگر از مقامات قلب  
 طے باید کرد۔ تا معاطہ قلب را تمام طے کردہ باشد از گذشت قلب، روح است،

وازگذشت روح، سراسر است و ازگذشت سر، خفی است بعد ازاں اخفی، ہر کلام  
 ازین چہار باقی ماندہ احوال و مواجید علاحدہ دارد۔ ہمہ را جدا جدا طے باید کرد۔ و  
 کمالات ہر کلام متعلی باید شد۔ ازگذشت این پنجگانہ عالم امر و طے منازل اصول  
 آن ہا مرتبہ بعد مرتبہ و قطع مدارج ظلال اسماء و صفات کہ اصول این اصول  
 است درجہ بعد درجہ تجلیات اسماء و صفات است و ظہورات شیون و اعتبارات  
 ازگذشت این تجلیات، تجلیات ذات است تعالی و تقدس۔ این زماں معاملہ  
 باطمینان نفس می اقتدر و حصول رضائے پروردگار بل سلطانہ میسری آید۔  
 کمالاتیکہ دریں موطن حاصل می گردد و در جنب این کمالات، کمالات سابق حکم  
 قطره دارد در جنب دریائے محیط سیکراں۔

۱۹۳۲ء میں لندن میں ارسطاطالیسی سوسائٹی کی دعوت پر اقبال نے جو لیکچر دیا تھا اس  
 میں حضرت مجدد کے افکار و خیالات کو اہل انگلستان کے سامنے پیش کیا۔ یہ لیکچر اقبال کے  
 مشہور مجموعہ خطبات  
 RECONSTRUCTION OF RELIGIOUS THOUGHT IN ISLAM  
 کا ساتواں خطبہ ہے جس میں اقبال نے حضرت مجدد کی تعلیمات سے یورپ کو  
 روشناس کرایا۔

غلام رسول مہرنے ۱۳ جولائی ۱۹۶۳ء کو لاہور میں راقم سے فرمایا تھا کہ ۱۹۳۱ء میں سفر  
 انگلستان میں اقبال کے ساتھ وہ بھی شریک و رفیق سفر تھے۔ موصوت نے فرمایا کہ مجھے اچھی طرح  
 یاد ہے کہ علامہ نے رومانیں RELIGIOUS EXPERIENCES پر ایک تقریر کی تھی۔ پھر جب  
 مہرے پہنچے تو وہاں بھی قریب قریب یہی تقریر دہرائی تھی اور ان دونوں تقریروں میں علامہ  
 نے حضرت مجدد الف ثانی کا ذکر فرمایا تھا۔ راقم کے خیال میں اقبال پہلا شخص ہے جس نے حضرت  
 مجدد کے فلسفے اور تعلیمات سے یورپ کو روشناس کرایا۔ بلکہ یہ کہنا بے جا نہ ہوگا کہ اہل ہند کو  
 بھی تعلیمات مجددیہ سے اقبال نے ہی روشناس کیا۔ غلام رسول مہرنے یہ بھی فرمایا تھا کہ علامہ  
 اقبال نے بارہا فرمایا کہ ہندوستان کے صوفیہ میں حضرت مجدد الف ثانی، علماء میں شاہ ولی اللہ  
 شاہوں میں اورنگ زیب علیہم الرحمۃ یگانہ ہیں۔

اس میں شک نہیں کہ اقبال حضرت مجدد سے بے حد متاثر تھے۔ اور جس لیکچر کی طرف اشارہ کیا گیا۔ اس میں حضرت مجدد کے ہی روحانی تجربات اور مشاہدات کا جائزہ لیا ہے اور یورپ کے فلاسفہ سے اس کا تقابل کیا ہے چنانچہ فرماتے ہیں :-

آئین آسٹائن کے تصورات کائنات سے، جو اس نے ریاضیات کے نقطہ نظر سے قائم کیا، گویا اس عمل، جس کی ابتداء ہیوم نے کی تھی، تکمیل ہو گئی۔ جیسا کہ ہیوم کی تنقید کا تقاضا تھا، اس نظریے نے قوت کے تصور کو ہمیشہ کے لئے ختم کر دیا۔ کچھ ایسے ہی تزکینے کا (جیسا کہ اس جلیل القدر ہندو صوفی کے ارشادات سے، جن کو ہم نے ابھی پیش کیا تھا، ظاہر ہوتا ہے) وہ شخص بھی آرزو مند ہے جس کو نفسیات مذہبی سے علی و لچی پی ہے۔ اس کی اس معروضیت بھی ایسی ہی تیز ہے جیسے سائنس دان کی اپنے حلقہ معروضیت میں۔ وہ بھی ایک مشاہدے کے بعد دوسرے مشاہدے میں قدم رکھتا ہے۔ اس کی حیثیت بھی تماشائی کی نہیں بلکہ ایک ناقد اور مبصر کی ہے، وہ بھی اپنے دائرہ تحقیق کے پیش نظر بن طریقوں سے کام لیتا ہے ان کے اصول و قواعد کے مطابق محسوسات و مدیرکات کی چھان بین کرتا اور ہر ایسے عنصر کو، خواہ وہ عضویاتی ہو یا نفسیاتی، مگر جس کی نوعیت داخلی ہے، ان کے مشمول سے خارج کر دیتا ہے، کیونکہ اس کی آرزو بھی یہی ہے کہ اس حقیقت تک پہنچے جس کی حیثیت فی الواقعہ معروضی ہے۔ یوں بالآخر وہ اپنا گزر جس تجربے اور ارادے سے کرتا ہے۔ اس سے زندگی کا ایک نیا عمل اس پر منکشف ہوتا ہے، اصلی، اساسی، ابتدائی۔ پھر یہ خودی کا ایک ازلی راز ہے کہ جہاں اس پر اس حقیقت کا انکشاف ہوا، اسے یہ ماننے میں مطلق تامل نہیں رہتا کہ وہی دراصل اس کی ہستی کی حقیقی اساس ہے۔

پھر آگے چل کر فرماتے ہیں :-

۱۔ محمد اقبال، تشکیل جدید الہیات - ص ۷۱

بہر حال یہ تجربہ سرتاسر فطری اور طبعی ہوگا اور حیاتی اعتبار سے دیکھا جائے تو خودی کے لئے سب سے زیادہ اہم، کیونکہ یہی اس کا فکر کی حدود سے آگے بڑھنا اور یہی اس کا وجود سرمدی کو اپناتے ہوئے اپنی ناپائیداری کی تلافی کرنا ہے۔ یہاں کوئی خطرہ ہے تو یہ کہ اس انہماک واستغراق میں وہ کہیں اپنی تلاش اور جستجو کا عمل ترک نہ کر دے۔ مشرقی تصوف کی تاریخ سے تو یہی ظاہر ہوتا ہے کہ یہ خطرہ بے بنیاد نہیں، چنانچہ ہم نے بس ہندی بزرگ کے ارشادات کا حوالہ دیا ہے ان کی تحریک اصلاح میں یہی نکتہ مضموم تھا اور اس کے وجوہ بھی ظاہر ہیں۔ خودی کا نصب العین یہ نہیں کہ کچھ دیکھے، بلکہ یہ کہ کچھ بن جائے۔ پھر یہ درحقیقت اس کے بن سکنے ہی کی کوشش ہے جس میں بالآخر اسے موقع ملتا ہے کہ اپنی معرفت کا زیادہ گہرا ادراک پیدا کرتے ہوئے زیادہ عمیق اور مستحکم بنا پر "انا الموجود" کہہ سکے یعنی وہ اپنے وجود کی کنہ اور اساس کو پالے۔ یہ اس لئے کہ اس کی حقیقت کا انکشاف ہوگا، تو ڈیکارٹ کے "میں سوچتا ہوں" سے نہیں بلکہ کانت کے "کر سکتا ہوں" سے۔ خودی کا منتہا ہے جستجو یہ نہیں کہ اپنی انفرادیت کی حدود توڑ ڈالے۔ اس کا منتہا ہے اس انفرادیت کو زیادہ صحت کے ساتھ سمجھ لینا۔

اس تقریر سے صاف صاف معلوم ہوتا ہے کہ وہ حضرت مجدد کے تصور عبودیت سے کتنے متاثر ہیں۔ پیر رومی تو مسلک "انا الحق" سے وابستہ ہیں مگر اقبال مسلک "انا الموجود" سے منسلک ہیں۔ ان کے تصور خودی کا منتہا، مقام عبودیت کا تحقق ہے۔ اس لئے کس یقین سے کہتے ہیں۔

ایک تو ہے کہ حق ہے اس جہاں میں

باقی ہے نمود سیمائی،

اقبال پیر رومی سے سوال کرتے ہیں۔

۱۔ ایضاً۔

گفتش . موجود و ناموجود چیست؟

. معنی محمود و نامحمود چیست؟

اس کے جواب میں پیر رومی کا ارشاد ہوتا ہے :-

گفت . موجود آل کہ می خواہد نمود

آشکارائی تقاضائے وجود،

زندگی خود را بخویش آراستن

بر وجود خود شہادت خواستن

انجمن روزہ است آراستند

بر وجود خود شہادت خواستند،

زندہ یا مردہ یا جاں بلب

از سر شاہد کن شہادت را طلب

شاہد اول شعورِ خویشتن

خویش را دیدن بنورِ خویشتن

شاہد ثانی شعورِ دیگرے

خویش را دیدن بنورِ دیگرے

شاہد ثالث شعورِ ذاتِ حق !

خویش را دیدن بنورِ ذاتِ حق !

پیش این نور را بمانی استوار

حی و قائم چون خدا خود را شمار

نوٹ :- یہاں یہ بتا دینا ضروری ہے کہ اقبال جس کسی کے خیالات و نظریات سے متاثر ہوتے ہیں، اگر وہ شخصیت ان کے نزدیک زیادہ موثر نہیں تو پھر ان خیالات کا اظہار کسی موثر شخصیت کی زبانی کرتے ہیں یہاں حضرت مجدد کے انکار کو مرثد رومی کی زبانی ظاہر کیا ہے۔ (مستود)

بر مقام خود رسیدن زندگی ست  
 ذات را بے پردہ دیدن زندگی ست  
 شاہد اول، مقام وجودیت سے عبارت ہے۔ شاہد ثانی، مقام غلبیت سے  
 عبارت ہے، اور شاہد ثالث، مقام عبودیت سے عبارت ہے، اسی لئے فرماتے  
 ہیں :-  
 شاہد ثالث شعور ذات حق  
 خویش را دیدن بنور ذات حق  
 پھر آگے چل کر فرماتے ہیں :-

ذره از کف مدہ تا بے کہ ہست  
 پختہ گیر اندر گرہ تا بے کہ ہست  
 تاب خود را بر فرودن خوشتر است  
 پیش خورشید آزمون خوشتر است  
 پیکر فرسودہ را دیگر تراشش  
 امتحان خویش کن موجود باشش

ایں چہیں - موجود و محمود است دبس  
 ورنہ نار زندگی دور است دبس  
 اقبال نے اپنی ساری تعلیمات کو صرف اس ایک مصرع میں سمو کر رکھ دیا ہے۔  
 امتحان خویش کن - موجود باشش

اور موجود رہنا، مقام عبودیت ہی سے عبارت ہے۔ اور مقام عبودیت پر پہنچنا بغیر  
 شعور ذات حق ممکن نہیں۔ اقبال نے معراج سے بھی یہی نکتہ اخذ کیا ہے۔ چنانچہ  
 فرماتے ہیں :-

۱ - محمد اقبال، جاوید نامہ، مطبوعہ لاہور، ۱۹۴۷ء، ص ۱۲۰

۲ - ایضاً - ص ۱۵

مرد مومن در نساؤ با صفات  
مصطفیٰ راضی نہ شد الا بذات

چیت معراج آرزوئے شاہدے  
امتحانے روبروئے شاہدے

شاہد عادل کہ بے تصدیق او ،  
زندگی مارا چو گل را رنگ و بو ،  
در حضورش کس نماند استوار  
در بماند ہست او کامل عیار

اور یہ حضرت محمد صلی اللہ علیہ وآلہ وسلم کی ذلت گرامی ہے حق تعالیٰ کے حضور میں  
ثابت قدم رہی جیسا کہ قرآن پاک میں ارشاد ہوتا ہے ۔  
مَا ذَاغَ الْبَصَرُ وَمَا طَعَىٰ (سورہ نجم)

اور یہ استقامت اسی لئے میسر آئی کہ مقام عبدیت کا تحقق ہو چکا تھا۔  
:اَوْحَىٰ اِلَىٰ عَبْدِهٖ مَا اَوْحَىٰ (نجم)

اقبال نے "عبد" اور "عبدہ" میں بڑا نازک فرق بتایا ہے۔ ان کے نزدیک "عبد"  
ہونا کمال نہیں "عبدہ" ہونا کمال ہے۔ بندے تو سبھی ہوتے ہیں مگر اس کا بندہ ہونا  
اور محسوس کرنا ہی مقام "عبدیت" ہے۔ اور یہی معراج انسانیت۔ اقبال نے ایک جگہ اپنے  
سلسلک "عبدیت" کا اس طرح اظہار فرمایا ہے :-

"آپ کے تصوف کی اصطلاح میں اگر میں اپنے مذہب کو بیان کروں تو  
یہ ہوگا کہ شان "عبدیت" انتہائے کمال رُوح انسانی ہے، اس سے آگے  
اور کوئی مرتبہ یا مقام نہیں :-"

۱۔ ایضاً۔ ص ۱۳۔

۲۔ سر اسرار غوثی از محمد اقبال، مطبوعہ اخبار دیکل (امرتسر)، ۹ فروری ۱۹۱۶ء بحوالہ مجلہ اقبال

(لاہور)۔ اپریل ۱۹۵۳ء ص ۲۵۔

من وعن وہی بات ہے جو حضرت محمد و الف ثانی نے فرمائی ہے۔  
 اقبال نے حسین بن منصور حلاج کی زبانی آنحضرت صلی اللہ علیہ وسلم کے مقام عبودیت  
 کا ذکر کیا ہے۔ فرماتے ہیں۔

پیش از گیتی جبیس فرمودہ است

خولش را خود "عبودہ" فرمودہ است

"عبودہ" از فہم تو بالا تر است

زناں کہ او ہم آدم و ہم جوہر است

جوہر اور اونے عرب نے اعجم است

آدم است و ہم ز آدم اقوام است

"عبودہ" صورت گرفتار ہا

اندرو ویرانہ را تعمیر ہا

"عبودہ" ہم جاں فزا ہم جاستاں

"عبودہ" ہم شیشہ ہم سنگ گراں

"عبودہ" دیگر "عبودہ" چیزے دیگر

ما سراپا انتظار او منتظر

"عبودہ" دہراست و دہرا از عبودہ است

ماہم رنگیم او بے رنگ و پوست

"عبودہ" با ابتدا بے انتہا است

"عبودہ" صبح و شام ما کجا است

کس ز سر "عبودہ" آگاہ نیست

"عبودہ" جز سر الا اللہ نیست

لا الہ تیغ و دم او "عبودہ"

فاش تر خواہی بگو "عبودہ"



عبدہ - چند و چگون کائنات

عبدہ - راز درون کائنات

مدعا پیدا نگردد زیں ود بیت

تا نہ بینی از مقام ما ربیت

ایک جگہ "مردحز" کی صفات بیان کرتے ہوئے لکھتے ہیں :-

ما ہمہ عبد فرنگ او عبده

او نہ گنجد در جہاں رنگ و بو

صبح و شام ما بنکر ساز و برگ

آخر ما چیست ؟ تلخینہائے مرگ

در جہان بے ثبات او را ثبات

مرگ او را از مقامات حیات

اہل دل از صحبت ما مضمحل !

گل ز فیض صحبتش وارثے دل

کار ما وابستہ تخمین و ظن !

او ہمہ کردار و کم گوید سخن

ما گدایاں، کوچہ گرد و فاقہ مست

فقر او از لاله تیغے بدست

اقبال نے حضرت مجدد کے لئے کہا ہے :-

جس کے نفس گرم سے ہے گرمی احرار

"مردحز" کی یہ خوبی ہے کہ وہ "اس کا بندہ" ہو اور جو سالار احرار ہو

اس کے کمالات "عبدیت" کا کیا ٹھکانا!

ابوسعید نور الدین نے شیخ احمد کے تصور عبودیت سے اقبال کی اثر پذیری کو اس طرح بیان کیا ہے :-

”شیخ احمد سرہندی مجدد الف ثانی کے اس نقطہ نظر سے علامہ اقبال بہت زیادہ متاثر ہوئے۔ وہ اپنی خودی کو فنا کر کے ”خدا“ یا ”انائے مطلق“ میں منم ہو جانے کے ہرگز قائل نہیں اور مقام عبودیت یا مقام بندگی کو ترک کر کے ”شانِ خداوندی“ قبول کرنے کے لئے قطعاً راضی نہیں۔“

متاع بے بہا ہے درد سوز آرزو مندی

مقام بندگی دے کر نہ لوں شانِ خداوندی

عطا کن شور رومی سوز خسرو

عطا کن صدق اخلاص سنائی

چناں با بندگی در ساختم من

نہ گیرم گر مرا بخششِ فدائی

اقبال مقام عبودیت کو حیات انسانی میں اس قدر اہمیت دیتے ہیں کہ ان کے

عقیدے میں یہ مقام عبودیت محکم ہو جائے تو فقیر بادشاہ بن جاتا ہے :-

چوں مقام ”عبود“ محکم شود

کلمہ در یوزہ جامِ جم شود

(۵)

## شرعیّت و طریقت

اقبال نے تکمیل خودی کے لئے تین منزلیں قرار دی ہیں: اطاعت، ضبطِ نفس، نیابتِ الہی۔ شرعیّت منزلِ اطاعت ہے اور یہ بغیر دوسری منزل کے متصور و متحقق نہیں ہو سکتی۔ یہ دوسری منزل یعنی ضبطِ نفس، طریقت ہے اور جب دونوں منزلوں تک رسائی ہو جائے تو پھر آخری منزل نیابتِ الہی ہے،

اسی مقام سے ہے آدمِ ظلّ سبحانی

حضرت مجدد نے اس آخری مقام کا اپنے مکتوب (بنام خواجہ محمد معصوم) میں اس طرح ذکر فرمایا ہے :-

”عادت اللہ اس طرح جاری ہے کہ عرصہ دراز کے بعد کسی خوش نصیب کو فنائے اتم کے بعد بقائے اکل عطا فرماتے ہیں، یعنی اپنی ذات مقدسہ کا ایک نمونہ اس کو عنایت فرماتے ہیں اور اس کا قیام اب ذات کے ساتھ ہو جاتا ہے۔ یہاں پہنچ کر انسانی کمالات ختم ہو جاتے ہیں اور انسان کی خلافت کا راز متحقق ہو جاتا ہے یعنی اس مقام پر انسان خلیفۃ اللہ بن جاتا ہے۔“

بہ کیف اقبال نے حضرت مجدد کے مشن یعنی وحدتِ شرعیّت و طریقت کو دوبارہ زندہ کرنے کی کوشش کی کیوں کہ وہ سمجھتے تھے کہ اسلامی سیرت کی تعمیر اسی طرح ممکن ہے۔ چنانچہ اکبر الہ آبادی کو ایک مکتوب میں تحریر فرماتے ہیں :-

مجدد الف ثانی، عالمگیر اور مولانا اسماعیل شہید رحمۃ اللہ علیہم نے اسلامی سیرت کے احیاء کی کوشش کی مگر صوفیاء کی کثرت اور صدیوں کی جمع شدہ قوت نے اس گروہِ احرار کو کامیاب

۱۔ احمد سرسندی، مکتوباتِ شریف جلد سوم۔ مکتوب (۸۰) بحوالہ انوارِ مجددیہ از یوسف سلیم چشتی، مطبوعہ لاہور ۱۹۶۱ء

نہ ہونے دیا۔ اب امامی جماعت کا محض خدا پر بھروسہ ہے۔ میں بھلا کیا کر سکتا ہوں، صرف ایک بے چین اور مضطرب جان رکھتا ہوں، قوت عمل مفقود ہے۔ ہاں یہ آرزو رہتی ہے کہ کوئی قابل نوجوان جو ذوق خدا واد کے ساتھ قوت عمل بھی رکھتا ہو مل جائے جس کے دل میں اپنا اضطراب منتقل کر سکوں۔ ۱۰

اکبر بادشاہ کے زمانے میں صوفیاء میں یہ عام خیال پیدا ہو گیا تھا کہ شریعت و طریقت دو علیحدہ چیزیں ہیں۔ حضرت مجدد نے اس خیال کی پرزور توہید کی کیوں کہ اس خیال نے ان صوفیائے خام کو تکلیفات شرعیہ سے غافل کر دیا تھا اور عوام ان کی پیروی میں گمراہ ہو رہے تھے۔ چنانچہ سید احمد قادری کے نام ایک مکتوب میں تحریر فرماتے ہیں :-

”شریعت و طریقت ایک دوسرے کے عین ہیں حقیقت میں ایک دوسرے سے علیحدہ نہیں ہیں۔ ان میں صرف اجمال و تفصیل، استدلال و کشف، غیب و شہادت اور تعقل اور عدم تعقل کا فرق ہے۔ وہ احکام و علوم جو شریعت غرا کی روشنی میں ظاہر و معلوم ہو گئے ہیں حقیقت حق الیقین کے تحقق کے بعد یہی احکام و علوم بعینہا مفصل طور پر منکشف ہوتے ہیں۔ اگر ان دونوں میں بال برابر بھی فرق ہے تو یہ اس بات کی علامت ہے کہ حقیقت الحقائق تک ابھی رسائی نہیں ہوئی۔“ ۱۱

حضرت مجدد کا یہ فرمانا کہ شریعت و طریقت ایک دوسرے کے عین ہیں، مسلک اقبال کا بھی آئینہ دار ہے۔ اقبال حضرت مجدد کے اس نظریہ سے متاثر ہوئے اور انہوں نے بھی طریقت کو عین شریعت سمجھا اور اس پر خاص زور دیا۔ چنانچہ مثنوی - پس چہ

۱۰۔ عطاء اللہ: اقبال نامہ، جلد دوم، مکتوب ۱۹، مطبوعہ لاہور، ۱۹۵۱ء

۱۱۔ احمد سرہندی: مکتوبات شریف، جلد اول، حصہ دوم، مطبوعہ امرتسر

۱۳۲۳ھ، مکتوب ۱۸۲، صحت ۷۸

باید کرد اے اقوام شرق میں اور اسراہ شریعت کے عنوان سے تحریر فرماتے ہیں :-

آدمی اندر چہ سان خیر و شر  
کس نداند زشت و خوب کا چھیت  
شرع بر خیزد ز اسماء حیات  
گر چہاں داند تراش را حرام  
نیست این کار فقہاں اے پسر  
حکمتش از عدل ست و تسلیم رضا ست  
از فراق است آرزو ہا سینہ تاب  
از جدائی گر پہ چہاں آید بلب  
معطفے داد از رضائے او خبر  
تخت جسم پوشیدہ زیر پوریا ست  
حکم سلطان گیرد از حکمش مثال  
تا توانی گردن از حکمش پیچ

از شریعت احسن التقویم شو  
دار بش ایمان ابراہیم شو

مندرجہ بالا نظم میں یہ مصرعے قابل غور ہیں کہ ان میں شریعت و طریقت دونوں کا

حاصل موجود ہے ۔

مٹ بانگا ہے دیگرے اور انگر

مٹ وصل او کم جو، رضائے او طلب

مٹ فقر و شاہی از نعمات رضا ست

اقبال اسی مثنوی میں طریقت کے متعلق فرماتے ہیں :-

۱۔ اقبال : مثنوی - پس پر باید کرد اے اقوام شرق - مطبوعہ لاہور

پس طریقت چسپیت لے والا صفات  
 فاش می خواہی اگر اسرار دین  
 گر نہ بینی، دین تو مجبوری است  
 بندہ تاحق را نہ بیند آشکار  
 تو یکے در فطرت خود غوطہ زن  
 تا بہ بینی زشت و خوب کا چسپیت  
 ہر کہ از سر نبی گیرد نصیب  
 طریقت کے بارے میں اقبال کا یہ نظریہ کہ شرع را دیدن بہ اعماق حیات

حضرت مجدد کے تاثرات کی غمازی کر رہا ہے۔

ظفر احمد صدیقی کے نام جو مکتوب اقبال نے تحریر فرمایا تھا اس سے بھی شریعت و طریقت کے متعلق ان کے خیالات کا علم ہوتا ہے، وہ لکھتے ہیں :-

بہر حال حدود خودی کے تعین کا نام شریعت ہے اور شریعت اپنے قلب کی گہرائیوں میں محسوس کرنے کا نام طریقت ہے۔ جب احکام خودی کے پرائیوٹ امیال و عواطف باقی نہ رہیں اور صرف رضائے الہی اس کا مقصد ہو جائے تو زندگی کی اس کیفیت کو بعض اکابر صوفیائے اسلام نے فنا کہا ہے بعض نے اسی کا نام بقا رکھا ہے۔

حضرت مجدد نے اس کیفیت کو بقا سے تعبیر کیا ہے اور یہی اقبال کا مسلک ہے۔ اقبال اقوام عالم کی خودی کو قانون الہی کے تابع دیکھنا چاہتے ہیں اس سے بھی شریعت یا قانون الہی کے ہمہ گیر اہمیت واضح ہوتی ہے۔ ان کے نزدیک امن عالم کا یہی ایک مؤثر ذریعہ ہے۔ چنانچہ ایک مکتوب میں تحریر فرماتے ہیں :-

۱۔ ایضاً۔ ص ۴۰-۴۱  
 ۲۔ عطا اللہ: اقبال نامہ، جلد اول، مطبوعہ لاہور، مکتوب ۱۰۳، ص ۱۳ دسمبر ۱۹۲۶ء

جمعیت اقوام جو زمانہ حال میں بنائی گئی ہے اس کی تاریخ بھی یہی ظاہر کرتی ہے کہ جب تک اقوام کی خودی قانون الہی کی پابند نہ ہو امن عالم کی کوئی سبیل نہیں نکل سکتی۔<sup>۱</sup>

اقبال نے بزم ارسطو کی فرمائش پر انگلستان میں ایک لیکچر دیا تھا، جس کا عنوان تھا۔ 'کیا مذہب ممکن ہے؟' اس میں علامہ اقبال موسیقی کو بھی ضمناً زیر بحث لائے ہیں۔ اس لئے کہ موسیقی مختلف اقوام میں مناسک مذہب سے وابستہ رہی ہے نیز اہل روحانیت میں سے کئی روح کی بیداری کے لئے اسکو ذریعہ سمجھتے ہیں، مگر اقبال فرماتے ہیں :-

'اسلامی تصوف نے تو اس خیال سے کہ ہمارے مشاہدات میں جذبات کی آمیزش نہ ہونے پائے موسیقی تک کو عبادت میں جگہ نہیں دی۔ بعینہ اس نے صلوة باجماعت پر زور دیا کہ ایسا نہ ہو کہ ہمارے مراقبوں اور ہمارے ذکر فکر سے مصالح جماعت کو نقصان پہنچے۔'<sup>۲</sup>

اس بیان میں اقبال نے تین باتیں پیش کی ہیں :-

- ۱۔ اسلامی تصوف نے موسیقی کو جزو عبادت قرار نہیں دیا۔
- ۲۔ اسلامی تصوف جذبات کی آمیزش سے بالاتر عبادت کا خواہاں ہے۔
- ۳۔ اسلامی تصوف نے نماز باجماعت پر زور دیا ہے۔

موسیقی سے متعلق اقبال کے مندرجہ بالا خیالات حضرت مجدد کے نظریات پر مبنی ہیں۔ یہاں بالترتیب ان کی وضاحت کی جاتی ہے۔

ہند و بیرون ہند کے بعض صوفیاء نے سماع مزامیر کو جزو عبادت بنا لیا تھا چنانچہ مولانا جلال الدین رومی جو اقبال کے مرشد روحانی ہیں انہوں نے رقص و پاکوڑی و سماع مزامیر کو نہ صرف جائز قرار دیا بلکہ خود اس پر عمل کیا۔ مگر ان کے برخلاف ہندوستان میں حضرت مجدد کی شخصیت وہ ہے جس نے موسیقی و سماع کے خلاف

۱۔ ایضاً۔

۲۔ محقر اقبال، تشکیل جدید الہیات، مطبوعہ لاہور، ۱۹۵۸ء

شدت اختیار کی اور یہ بتایا کہ فقہائے اسلام نے اس کو جائز قرار نہیں دیا، بلکہ ان کے نزدیک یہ حرام ہے۔ چنانچہ وہ ایک مکتوب میں تحریر فرماتے ہیں :-

آیات و احادیث فقہیہ در حرمت غناء بسیار است بحدیکہ احصائے آن متعذر است معذک اگر شخصے حدیث منسوخ یا روایت شاذہ را در اباحت سرود بیارد اعتبار نباید کرد۔ زیرا کہ ہیج فقہیہ در ہیج وقتے وزمانے فتویٰ بہ اباحت سرود نداده است و رقص و پاکوبی را مجوز نداشتہ۔۔۔۔۔ صوفیان نام این وقت عمل پیران خود را بہانہ ساختہ، سرود و رقص را دین و ملت خود گرفتہ اند و طاعت و عبادت ساختہ۔ اُولَئِكَ الَّذِينَ اتَّخَذُوا دِينَهُمْ لَهْوًا وَلَعِبًا۔۔۔ اس مکتوب سے معلوم ہوتا ہے حضرت مجدد سماع مزامیر اور رقص و پاکوبی کو مقاصد شریعت کے مناسب حال تصور نہ فرماتے تھے۔ اقبال نے بھی انہیں خیال کا اظہار کیا ہے۔

اقبال نے حرمت رقص و سرود کی جو حکمت بیان کی وہ یہ ہے کہ عبادت میں جذبات کی آمیزش نہ ہونے پائے۔ حضرت مجدد نے جو مکتوب ملا احمد کے نام ارسال فرمایا تھا اس میں بھی اسی حکمت کی طرف اشارہ فرماتے ہوئے لکھتے ہیں :-

آپ کی جو پہلے حالت تھی وہ وجد و سماع کی طرح تھی جس کا تعلق جسد سے تھا اور جو حالت اب حاصل ہوئی ہے اس میں جسد کا کوئی حصہ نہیں، اس کا زیادہ تعلق قلب اور روح کے ساتھ ہے۔ اس معنی کا بیان تفصیل چاہتا ہے حاصل یہ ہے کہ یہ حالت پہلی حالت سے کئی حصہ بہتر ہے۔ اور ذوق کا نہ پانا اور خوشی کا دور ہونا ذوق و خوشی کے پانے سے بہتر ہے۔ کیونکہ نسبت جس قدر جہالت و خیرت میں ترقی کرے اور جسد سے دور تر ہو، اسی قدر اسیل اور مقصد حاصل ہونے کے نزدیک تر ہے۔ اس لئے اس مقام میں مجز و جہل

۱۔ احمد سریندی، مکتوبات شریف، دفتر اول، مطبوعہ اترسر ۱۳۲۷ھ،

مکتوب ۱۲۶۶، ص ۱۳۶



کے سوکسی اور چیز کی گنجائش نہیں ہے، جہاں کو معرفت سے تعبیر کرتے ہیں۔ اور  
عجز کا نام اور اک رکھتے ہیں۔ آپ نے لکھا تھا کہ وہ تاثیر جو پہلے تھی اب نہیں  
رہی، ہاں تاثیر جسدی نہیں رہی۔ لیکن تاثیر روحی زیادہ تر حاصل ہو گئی  
لیکن ہر شخص اس کا ادراک نہیں کر سکتا۔<sup>۱</sup>

تیسری بات جو اقبال نے بیان فرمائی یہ ہے کہ اسلامی تصوت نے نماز باجماعت کی  
تاکید کی ہے اور اس نے موسیقی کو مذموم قرار دیا ہے۔ حضرت مجدد کے ایسے بے شمار مکتوبات  
ہیں جن میں سماع مزامیر کو مذموم قرار دیتے ہوئے نماز پر زور دیا ہے اور اس کی حکمتوں کو  
بیان کیا ہے۔ مثلاً ایک مکتوب میں تحریر فرماتے ہیں :-

از علم آگاہی حقیقت نماز است کہ جم غیضاً میں طائفہ تسکین اضطراب خود  
را از سماع و نغمہ و وجد و تواجد جستند و مطلوب خود را در پردہ ہائی  
نغمہ ہمالعہ نمودند یا جرم رقص و رقاصی اویدن خود گرفتند با آن کہ شنیدہ  
باشند۔ مَا جَعَلَ اللَّهُ فِي الْحَرَامِ شِفَاءً۔ بے! الغریق يتعلق بكل حثيش  
و حب الشيء يعسى و يصم

اگر شمع از حقیقت کمالات صلواتیہ برایشان منکشف شدے ہرگز دم از  
سماع و نغمہ نزنند و یاد و یاد و تواجد نہ کرند۔<sup>۲</sup>  
چوں ندیدند حقیقت رہ افسانہ زوند

اس میں شک نہیں کہ موسیقی سے متعلق اقبال نے جن خیالات کا اظہار کیا ہے وہ حضرت  
مجدد الف ثانی سے تاثیر کا نتیجہ معلوم ہوتا ہے نہ کہ بلال الدین رومی سے۔ کیونکہ جہاں تک  
موسیقی اور رقص و پا کو بی کا تعلق ہے رومی کا مسلک بالکل جداگانہ ہے۔ وہ اسے مباح

۱۔ احمد سرہندی، مکتوب شریف، جلد اول (ترجمہ و تفسیر محمد ہدایت علی)، موسومہ بہ در

لاٹانی، مطبوعہ اعظم گڑھ، ۱۳۵۰ء، ص ۱۲۵ مکتوب نمبر ۲۵،

۲۔ احمد سرہندی، مکتوبات شریف، جلد اول، مطبوعہ امرتسر، ۱۳۲۷ء،

ص ۱۹۷، مکتوب نمبر ۱۲۶،

سمجھتے ہیں اور ہدایت خود سماع کے بانی ہیں۔ انقرہ یونیورسٹی کی فاضلہ ڈاکٹر طیغہ نے عفتقی کے حوالہ سے لکھا ہے کہ مولانا رومی نے سرود و نغمہ اور رقص و رقاصی کو داخلِ طریقت کر لیا تھا اور ایسی صلح کل پالیسی اختیار کی کہ مسلم و کافر سبھی ان کے ارد گرد جمع ہو گئے۔ حضرت مجدد الف ثانی اور اقبال کی تعلیمات سے معلوم ہوتا ہے کہ ان کی روش اس کے بالکل مخالف تھی۔ اگر اس خصوص میں اقبال، رومی سے متاثر ہوتے تو سرود، موسیقی اور رقص پر سخت تنقید نہ کرتے یہ حضرت مجدد کے اثرات ہی ہیں جن کی وجہ سے اقبال نے ان چیزوں کو مذموم قرار دیا۔

اقبال کے کلام کا اہم مجموعہ ضربِ کلیم کے نام سے ۱۹۳۵ء میں منظر عام پر آیا۔ بقول یوسف سلیم چشتی اسی سنہ میں اقبال نے حضرت مجدد الف ثانی کے مزار مبارک کی زیارت کی اور بڑے گہرے اثرات لے کر واپس لوٹے۔ ضربِ کلیم میں اقبال نے رقص و موسیقی پر تنقید کی ہے۔ اس میں "ادبیات و فنون لطیفہ" کے عنوان کے تحت جو منظومات ہیں ان میں "سرود حرام" کے عنوان سے یہ نظم ملتی ہے :-

نہ میرے ذکر میں ہے صوفیوں کا سوز و سرور  
نہ میرا فکر ہے، پیمانہ ثواب و عذاب  
خدا کرے کہ اسے اتفاق ہو مجھ سے  
فقیہ شہر کہ ہے محرم حدیث و کتاب  
اگر نوا میں ہے پوشیدہ موت کا پیغام  
حرام میری نگاہوں میں نائے و چنگ و رباب ہے

"سرود حرام" کے عنوان سے یہ نظم ملتی ہے :-

کھل تو جاتا ہے مغنی کے ہم و زہر سے دل  
نہ رہا زندہ و پاپسندہ تو کیا دل کی کشود  
ہے ابھی سینہ افلاک میں پنہاں وہ نوا  
جس کی گرمی سے پگھل جائے ستاروں کا وجود

جس کی تاثیر سے آدم ہو غم و خوف سے پاک  
 اور پیدا ہو ایازی سے مقام محمود  
 مدد و انجسَم کا یہ حیرت کدہ باقی نہ رہے  
 تو رہے اور تو را زمزمہ لا موجود  
 جس کو مشروع سمجھتے ہیں فقہان خودی  
 منتظر ہے کسی مطرب کا ابھی تک وہ سروو ۱۰

ایک اور نظم کا عنوان ہے "موسیقی"۔ اس میں فرماتے ہیں :-

وہ نغمہ سروی خون غزل سرا کی دلیل  
 کہ جس کو سن کے تیرا چہرہ تابناک نہیں  
 لڑا کو کرتا ہے موجِ نفس سے زہر آلود  
 وہ نے نواز جس کا ضمیر پاک نہیں  
 پھرا میں مشرق و مغرب کے لالہ زاروں میں  
 کسی چین میں گریبان لالہ چاک نہیں ۱۱

اور رقص کے عنوان سے یہ نظم ملتی ہے :-

چھوڑ یورپ کے لئے رقص بدن کے خم و پیچ  
 روح کے رقص میں ہے ضربِ کلیم اللہی ،  
 صلہ اس رقص کا ہے تشنگی کام و دہن  
 صلہ اس رقص کا ہے درویشی و شہنشاہی

مندرجہ بالا منظومات سے اندازہ ہوتا ہے کہ اقبال کے نزدیک اگر نغمہ بجائے  
 تحریکِ عمل کے بے عمل بناوے تو وہ حرام ہے۔ ہندوستانی خانقاہوں میں سماع  
 اور موسیقی نے خانقاہ نشینوں کی زندگی کو بے عمل بنا کر رکھ دیا تھا اس کا اقبال کو بڑا

۱۰۔ ایضاً ، ص ۱۲۴

۱۱۔ ایضاً ، ص ۱۳۲

دکھ تھا اور اس کے ملامت انہوں نے بہت کچھ لکھا ہے۔ اقبال جسمانی رقص کے قائل نہیں بلکہ رُوح کو رقص کرتا ہوا دیکھنا چاہتے ہیں۔ اس میں ان کو شاہی نظر آتی ہے۔ وہ اس سروو کے قائل ہیں جس کی گرمی سے ستارے پگھل جائیں۔ جو دنیا سے بے نیاز بنا کر اللہ اور صرف اللہ کا نیاز مند بنا دے لیکن یہ سروو ہے کہاں؟

منتظر ہے کسی مطرب کا ابھی تک یہ سروو

ط

اقبال نے ادبیات و فنون لطیفہ کے عنوان سے جو منظومات لکھی ہیں ان میں ایک نظم کا عنوان ہے "مرد بزرگ"۔ اس نظم میں ایسے انسان کی شبیہ ملتی ہے جو شریعت و

طریقت کے امتزاج کا نمونہ کامل ہے۔ اقبال یوں نغمہ سرا ہے۔

اس کی نفرت بھی عمیق، اس کی محبت بھی عمیق

قہر بھی اس کا ہے اللہ کے بندوں پر شفیق

پرورش پاتا ہے تفتلید کی تاریکی میں

ہے مگر اس کی طبیعت کا تقاضا تخلیق

انجمن میں بھی میسر رہی خلوت اس کو

شمع محفل کی طرح سب سے جدا سب کا رفیق

مثل خورشید سحر فکر کی تابانی ہے،

بات میں سادہ و آزادہ، معانی میں دقیق

اس کا انداز نظر اپنے زمانے سے جدا

اس کے احوال سے محرم نہیں پیران طریق نے

## حضرت مجدد اور اقبال کے فکری مماثلت

حضرت مجدد اور اقبال کے مطالعہ کے دوران ان دونوں حضرات کے درمیان جو فکری مماثلت محسوس کئے ان کا اجمالی خاکہ یہ ہے :-

- ۱۔ تصوف میں دونوں کے فکری اور روحانی ارتقا کا آغاز وحدۃ الوجود سے ہوا اور انتہا وحدۃ الشہود پر ہوئی۔
- ۲۔ حضرت مجدد نے جو تصور "عبودیت" پیش کیا تھا اقبال نے اس پر اپنے تصور "خودی" کی بنیاد رکھی۔
- ۳۔ دونوں "اثبات ذات" کے قائل ہیں "نفی ذات" کو تباہ کن سمجھتے ہیں۔  
"بقا بعد الفناء" کے قائل ہیں۔
- ۴۔ دونوں فراق طلب ہیں۔ "گنہگار" کو "پیوستن" سے بہتر تصور کرتے ہیں۔  
"ستر الوصال" نہیں بلکہ "ستر الفراق" ہیں۔
- ۵۔ دونوں نے "عجمیت" کے خلاف بغاوت کی اور حجازیت کو زندہ کیا۔
- ۶۔ دونوں فلسفے کو نہیں بلکہ علوم کشفیہ کو فوقیت دیتے ہیں۔
- ۷۔ دونوں نے وحدۃ الوجود کی غلط تعبیرات کے مسموم اثرات کے خلاف بہت کچھ لکھا۔ بلکہ اقبال نے تو حضرت مجدد سے زیادہ سختی اختیار کی جو غالباً روحانی تجربے کے فقدان کی وجہ سے ہو۔
- ۸۔ دونوں نے تصوف کو "اخلاص عمل" سے تعبیر کیا اور اس کا "سکونی" نقطہ نظر سے نہیں بلکہ "حرکی" نقطہ نظر سے مطالعہ کیا۔
- ۹۔ دونوں شریعت و طریقت کو ایک دوسرے کا عین سمجھتے ہیں۔
- ۱۰۔ دونوں رقص و موسیقی کے مخالف ہیں کیونکہ وہ جذباتیت کو عبادت میں

## محمود نہیں سمجھتے۔

- ۱۱۔ دونوں دو قومی نظریے کے حامی ہیں یعنی ملتِ اسلامیہ اور ملتِ باطلہ۔
- ۱۲۔ دونوں وطن کو حفاظت مذہب کا ذریعہ سمجھتے ہیں نہ کہ مذہب کو حفاظت وطن کا۔۔۔ دین کی حفاظت کو وطن کی حفاظت پر مقدم سمجھتے ہیں۔
- ۱۳۔ دونوں نے اپنے زمانے کی طاعنوتی طاقتوں کے خلاف تولی اور نظری جہاد کیا ہے جو افضل جہاد ہے۔
- ۱۴۔ دونوں نے اعلیٰ کلمتہ الحق کے لئے جس جرات و بیباکی کا ثبوت دیا وہ اپنی مثال آپ ہے۔
- ۱۵۔ دونوں نے اوامر و نواہی شرعیہ پر زور دیا ہے اور شریعتِ اسلامیہ کو اعمال کی کسوٹی قرار دیا ہے۔
- ۱۶۔ دونوں تعلیمات نبوی صلی اللہ علیہ وسلم کو نوع انسانی کے لئے ذریعہ نجات سمجھتے ہیں۔
- ۱۷۔ دونوں عشقِ محمدی صلی اللہ علیہ وسلم کو جان ایمان اور جان عبادت سمجھتے ہیں۔

احقر محمد سعود احمد عفی عنہ

۱۳۸۴ھ

۶۱۹۶۴

# مآخذ و مراجع

## کتاب

( اردو — فارسی — عربی )

احمد سرہندی شیخ : مکتوبات شریف ، جلد اول ، مطبوعہ امرتسر ، ۱۳۳۳ھ / ۱۹۱۵ء

\_\_\_\_\_ مکتوبات شریف ، جلد دوم ، مطبوعہ امرتسر ، ۱۳۳۳ھ / ۱۹۱۵ء

\_\_\_\_\_ مکتوبات شریف ، جلد سوم ، مطبوعہ امرتسر ، ۱۳۳۳ھ / ۱۹۱۵ء

احمد میاں جو ناگڑھی تھامی :

\_\_\_\_\_ اقبالیات کا تنقیدی جائزہ ، مطبوعہ کراچی ، ۱۹۵۵ء

\_\_\_\_\_ انصلاکی . مناقب العارفین

\_\_\_\_\_ اقبال ، ڈاکٹر محمد : حرب کلیم ، مطبوعہ لاہور .

\_\_\_\_\_ بال جبریل ، مطبوعہ لاہور ، ۱۹۴۷ء

\_\_\_\_\_ مشنوی ، پس چہ باید کردے اقوام شرق ، مطبوعہ لاہور ، ۱۹۴۷ء

\_\_\_\_\_ جاوید نامہ ، مطبوعہ لاہور ، ۱۹۴۷ء

\_\_\_\_\_ تشکیل جدید الہیات (ترجمہ سید تقیر نیازی) مطبوعہ لاہور ، ۱۹۵۸ء

\_\_\_\_\_ بدر الدین سرہندی ، خواجہ — حضرات القدس (اردو) مطبوعہ لاہور ، ۱۳۳۱ھ / ۱۹۲۲ء

\_\_\_\_\_ بلبل الزماں — شرح حال مولانا — مطبوعہ ایران ، ۱۹۳۲ء

\_\_\_\_\_ برہان احمد فاروقی ، ڈاکٹر — حضرت امام ربانی مجدد الف ثانی کا تصور توحید ، مطبوعہ لاہور ، ۱۹۴۷ء

\_\_\_\_\_ نغم اقبال ، منشورات اقبال ، مطبوعہ لاہور .

جمال الدین رومی، مولانا..... فیہ مافیہ، مطبوعہ طہران، ۱۹۲۸ء

..... مقالات شمس تبریز،

داراشکوہ، شہزادہ..... سفینۃ الاولیاء (اردو)، مطبوعہ لاہور،

صدیق حسن خاں، نواب..... اجد العلوم، مطبوعہ مجو پال، ۱۲۹۵ھ / ۱۸۷۸ء

طاہر فاروقی، پروفیسر محمد..... سیرت اقبال، مطبوعہ لاہور، ۱۹۳۹ء

عبدالحکیم، ڈاکٹر خلیفہ..... فکر اقبال، مطبوعہ لاہور،

عبدالقادر بدایونی، ملا..... منتخب التواریخ، مطبوعہ کلکتہ، ۱۸۶۹ء

عبدالمجید سالک، مولانا..... ذکر اقبال، مطبوعہ لاہور، ۱۹۵۰ء

عطاء اللہ، شیخ..... اقبال نامہ، جلد اول، مطبوعہ لاہور،

..... اقبال نامہ، جلد دوم، مطبوعہ لاہور،

غلام علی آزاد بلگرامی، مولانا..... ماثر انکرام، جلد اول، مطبوعہ آگرہ، ۱۳۲۸ھ / ۱۹۱۰ء

..... سجتہ المرجان فی آثار ہندوستان، ۱۳۰۳ھ / ۱۸۸۵ء

غلام مصطفیٰ خاں، پروفیسر ڈاکٹر..... ادبی جائزے، مطبوعہ کراچی، ۱۹۵۹ء

فقیر محمد جہلمی، مولانا..... حقائق الخفیہ، مطبوعہ لکھنؤ، ۱۳۰۸ھ / ۱۸۹۱ء

محمد اکرام، ڈاکٹر شیخ..... رود کوثر، مطبوعہ لاہور، ۱۹۵۸ء

محمد معصوم خواجہ..... مکتوبات معصومی (غلامہ اردو)، مطبوعہ لکھنؤ، ۱۹۶۰ء

محمد نذیر عرشی، مولانا..... مفتاح العلوم، مطبوعہ لاہور، ۱۳۴۳ھ

محمد ہاشم کشمی، خواجہ..... زبدۃ المقامات، مطبوعہ کانپور، ۱۳۰۷ھ / ۱۸۹۰ء

محمد ہدایت اللہ نقشبندی، مولانا..... ذریعہ لائٹانی، جلد اول، مطبوعہ اعظم گڑھ، ۱۹۳۹ء

..... محفوظات، مطبوعہ لاہور،

نذیر نیازی، سید..... مکتوبات اقبال، مطبوعہ کراچی، ۱۹۵۷ء

نور الدین، ڈاکٹر ابوسعید..... وحدۃ الوجود اور فلسفہ خودی، مطبوعہ کراچی، ۱۹۶۲ء

ولید، سلطان..... ابتدا نامہ



یوسف سلیم چشتی، پروفیسر... شرح بال، جبریل، مطبوعہ لاہور

.. .. انوار مجدیہ، مطبوعہ لاہور، ۱۹۶۱ء



## کتاب و رسائل (انگریزی)

C. HUART: LES SAINTS DES DERVICHES,  
PARIS, 1918, 1922.

H. RITTER: DER ISLAM, 1940, 1942.

R. A. NICHOLSON: THE SECRETS OF THE  
SELF, LAHORE, 1944.

S. M. IQBAL: THE DEVELOPMENT OF  
METAPHYSICS IN PERSIA, LAHORE.

T. D. BARY: SOURCES OF INDIAN  
TRADITIONS, NEW YORK.

T. W. ARNOLD: THE PREACHING OF  
ISLAM, LAHORE, 1956.



## اخبارات و رسائل

سہ ماہی اردو ادب ، دہلی گڑھا ، شماره نمبر ۱ ، ۱۹۶۲ء  
سہ ماہی اقبال ، لاہور ، شماره اپریل ، ۱۹۵۳ء

سہ ماہی اقبال ریویو (کراچی) ، شماره جولائی ، ۱۹۶۲ء  
روزنامہ وکیل (امرتسر) ، شماره ۹، فروری، ۱۹۶۲ء

۵

## مکاتیب

مکتوب پروفیسر یوسف سلیم چشتی بنام راقم الحروف محررہ ۲۶، اپریل ۱۹۶۳ء از لاہور  
مکتوب ڈاکٹر محمد شفیع مرحوم بنام راقم الحروف محررہ ۲۹، ستمبر ۱۹۶۲ء از لاہور  
مکتوب ڈاکٹر جاوید اقبال بنام راقم الحروف محررہ ۳۱، اکتوبر ۱۹۶۲ء از نیویارک  
مکتوب مولانا غلام رسول مہر بنام راقم الحروف محررہ ۳، اپریل ۱۹۶۳ء از لاہور  
مکتوب آجپہانی ڈاکٹر لے رے آربری محررہ ۲، مئی ۱۹۶۳ء از کیمبرج  
مکتوب ڈاکٹر عبادت بریلوی محررہ ۸، مئی ۱۹۶۳ء از لندن



# تخریب کے مثال

۱۳۰۱ھ

رہبر عالی پروفیسر محمد مسعود احمد

۱۹۸۰ء

اصحابِ شعور مجدد الف ثانی اور علامہ محمد اقبال

۱۹۸۰ء

اور اقبال جو ایک شاعر تھے ذمی ثناء	مجدد الف ثانی کی تے دوراں
تو اقبال ہیں عندلیبِ عنبر لخواں	مجدد بہارِ گلستانِ ایماں
تو اقبال ملت کی شمعِ فروزاں	مجدد ہیں آئینہ نورِ حکمت
تو اقبال ہیں ناشرِ علم و عرفاں	مجدد ہیں قرآن و سنت کے داعی
وہ خورشیدِ تاباں یہ ماہِ درخشاں	مجدد ہیں وہ تو مفکر ہیں یہ بھی

یہ دونوں ہی محبوبِ خیر البشر ہیں

قمر! فی البدیہہ کہہ دو تذکارِ خواں

۱۹۸۰ء

قمر زیدانی سے پورا نہ  
ضلع سیالکوٹ

نذر احقر الناس  
۱۳۰۱ھ

# عمدہ کتابیں

## طریقِ نبوت

اسلامی عقائد، عبادات اور اخلاق پر مختصر اور جازم کتاب ہے۔ اس عظیم کتاب کا مطالعہ کر کے عمل کیجئے

تاکہ دنیا اور آخرت میں کامیابی حاصل ہو۔ قیمت صرف -/۱۲ روپے

## تحفہ حنفیہ

امام اعظم ابوحنیفہ رحمۃ اللہ علیہ کی معرکتہ الآراء کتاب فقہ اہل  
اصل عربی مع ترجمہ، تذکرہ امام اعظم، تدوین فقہ حنفیہ

مسئلہ تقلید اور فضائل علم و علماء جیسے اہم موضوعات پر عمدہ کتاب ہے۔

قیمت: -/۱۲ روپے

## مولود محمود

حضور سرور کائنات صلی اللہ علیہ وسلم کے ذکر میلاد شریف  
پر ایک یادگار کتاب ہے۔ پڑھ کر اپنے ایمان کو تازہ فرمایا

قیمت: ۵/۲۵ روپے

## نور و نہایت

مشہور شاعر اور مداح رسول جناب فیاض احمد خاں کاوش  
صاحب کا نورانی کلام حمد، نعت، سلام، منقبت اور

قطععات کا مہکتا ہوا گلدستہ۔ قیمت: ۷/۵۰ روپے

## پنج گنج قادری

حضرت غوث پاک قدس سرہ کے روح پرور کلام ہے  
پانچ خواہر پارے مع ترجمہ جو صدیوں سے بزرگانِ دین

کا وظیفہ ہیں۔ ۱۔ اورادِ قادریہ ۲۔ درود شریف کبریتِ احمر

۳۔ قصیدہ غوثیہ ۴۔ قصیدہ قطبیہ اور ۵۔ چہل کاف۔ قیمت ۲/۲۵ روپے

اسلامی کتب خانہ اقبال روڈ سیالکوٹ



# مکتوبات امام ربانیؒ

حضرت مجدد الف ثانی

الشیخ احمد سرہندی قدس سرہ

دفتر اول (۱-۴۰) حصہ اول  
مع

تراجم: مکتوبات شریف ☆ حواشی ☆ عبارات بین السطور  
و  
تخریج احادیث

آستانہ عالیہ حلیبیہ گجرات (شریف) پاکستان